
Gabatarwa 


Dukkan yabo da godiya da kirari da jinjina sun tabbata ga Allah 
madaukakin sarki wanda yai mana bai'wa da kasancewa cikin 
al,ummar Annabi Muhammad (saw) farin jakada mafi daraja da 
daukaka daga cikin Annabawa da ma dukkan halittu gaba daya, 
tsira da amincin Allah su Kara tabbata a gareshi da iyalan gidansa 
tsarkaka da sahabbansa ma'abota annuri da albarka, da duk wanda 
ya bi tafarkinsu da kyautatawa har izuwa ranar tsayuwa gaban 
Allah dan hisabi. 


Bayan haka: hakika sanin tarihin Annabi (saw) ya na da matukar 
mahimmanci a rayuwar musulmi saboda abunda ya Kunsa na daga 
kyawawan dabi'u da mu'amaloli, domin manufar karanta tarihin 
annabi (saw) shi ne dan ayi koyi da abunda ya Kunsa na daga 
kyawawan dabi'u ba dan a yi nishadi ba kawai, duba da hakane 
naga ya dace ace an samar da wani littafi wanda zai yi bayani akan 
rayuwar Annabi (saw) da harshen hausa bisa doran ilimi da dogaro 
da ingantattun littattafan da a ka rubuta a wannan fannin wadanda 
suka samu kyakkyawan kabuli wurin a' umma, kamar littafin: 
(siratun — nabawiyya) na Abdulmalik bini hisham Annahawi, wanda 
talkisi ne na (sirar) muhammad ibini Ishak Almuddalibi, da kuma 
(sira) ta ibini Kassir, da sauran shahararrun littattafan sira wadanda 
aka rubuta a zamunan da suka shude da ma na wannan zamani, 
saboda masu magana da wannan harshen wadanda sune mafi 
yawa a nahiyar Afuruka ta yamma, musamman kasa Naijiriya wacce 
ta fi kowace kasa yawan masu magana da wannan harshen mai 
albarka, saboda hakane na tanadi wannan littafin dan suma su 

anfana da abunda tarihin farin jakada ya kunsa na dabi,u 
managarta, saboda ba kowa ba ne ya iya larabci, muna fatan Allah 
ya sanya wannan aikin acikin kyawawan ayyukan mu, ya kuma 
anfanar da wadanda aka yi donsu. 


Dan'uwan ku a musulunci 
Abu zakariyya Arrigasi 


Ranar Alhamis da hantsi: 26 — 8 — 1442,h. Dai-dai da: 8 - 4 — 
2021, m. 


wb 


Larabawa gabanin Musulunci 


Ya na da mahimmanci mu san suwaye Larabawa gabanin zuwan 
musulunci don abun zai fi fitowa fili, saboda su ne mutanan da 
Annabi (saw) ya taso a cikinsu kuma aka aiko shi cikinsu. 


Da farko dai su Larabawa sun kasance suna zaune a yankin da ya ke 
da yawan sahara da tsandauri wanda ya fi shahara da (jaziratul 
Arab) wacce ta yi iyaka da baharul Ahamaru ta yammaci, da wani 
bangare na garuruwan Iraki ta gabashi, da baharul Arab ta kudanci, 
da kuma garuruwan siriya ta arewaci. 


Larabawa kashi uku ne ta fuskar tsatson da suka fito, gasu nan 
kamar haka: 


1- Al'arbul ba'idatu: su ne larabawan da suka shude shekaru aru- 
aru wadanda a yanzu sun Kare gaba daya, kamar su Adawa da 
samudawa da Amalikawa da makamantan su. 

2- Al arbul aribatu: sune larabawan da suka fito ta tsatson Yashjabu 
dan ya,arabu dan kahdan, cibiyar su ita ce yamen. 

3- Al'arbul musta'ariba: sune larabawan da suka fito ta tsatson 
Annabi Isma'ila dan Annabi Ibrahim (as) ana kiran su da Al'arbul 
Adananiyyatu. 


Ana cewa annabi Isma,ila shi ne wanda ya fara magana da harshen 
larabci kamar yadda Ya'akubi ya hakaito acikin tarihinsa, sai dai 
tarihi ba ya goyan bayan wannan maganar. 


ADDINAN LARABAWA KAFUN MUSULUNCI 


Mafi yawancin larabawa suna bin addinin Annabi Ibrahim ne (as) a 
farkon al'amari ba yan zamani ya tsawaita garesu sai aka samu wani 

mutum mai suna Amru dan Luhayyi shugaban kabilar kuza,a wanda 
ya shahara DA kyawawan lamura da kuma nuna kulawa ga lamuran 
addini, wanda hakan ya sa mutane suka kaunace shi suke masa 
kallon wani babban waliyyi, ananan a haka wata rana ya yi balaguro 
zuwa kasar siriya ya ga yadda suke bautar gumaka sai hakan ya ba 
shi sha'awa ya yi tsanmanin wani abin arzikine, sai ya dawo da wani 
gunki wanda ake kira (Hubal) ya sanya shi acikin Ka'aba, ya 
kwadaitar da mutanen Makka akan bauta masa, tun daga wannan 
lokacin bautar gumaka ta watsu acikin larabawan makka da 
makotansu, wannan shi ne asalin bautar gumaka acikin Larabawa. 


DANGANTAKAR ANNABI (SAW) 


nasabar Annabi (saw) mai tsarki ita ce kamar haka: Muhammad 
dan Abdullahi dan Abdulmuddalib dan Hashim dan Abdumanaf dan 
kusaiyyi dan Kilab dan Murra dan Ka'abu dan Lu'ayyu dan Galibu 
dan Fihar dan Malik dan Nadar dan Kinana dan Kuzai'ma dan 
Mudrika dan Iliyasu dan Mudar dan Nizar dan Mu'addin dan Adnan. 


Wannan shi ne abin da malamai masana nasaba suka yi ittifaki akan 
shi dan gane da nasabar annabtaka mai tsarki, wato zuwa Adnan, 
amma Abin da ya gota Adnan to akwai sabani mai girma game da 
adadin sunayen kamar yadda Abul Hasan ibnul Asir ya bayyana a 
cikin (Asadul gaba) da kuma ibni Abdulbarri a cikin (Al'isti'ab) 
wanda da shi ibnul Asir ya dogara game da hakan, imamul Bagawi 
ba yan ya koro nasaba zuwa Adnan a cikin (sharhus sunna) ya ke 
cewa duk abin da aka anbata na daga nasaba doriya akan Adnan ba 
ya inganta. 

Shi Abdulmuddalib sunansa (Shaiba) kamar yadda ibnu Is’ hak ya 
fada ibnu Hisham ya inganta shi acikin Sirah, shi kuma Hashim 
sunansa (Amru) shi kuma Abdumanaf sunansa (Almugira) shi kuma 
kusayyu sunansa (Zai du) shi kuma Fihar shi ne wanda ake wa lakabi 
da: (Alkuraish) wanda ake jingina kabilar zuwa gare shi, shi kuma 
Nadar shi ne (kai su) shi kuma Mudrika sunansa (Amir) 


Hakika nasabar Annabi (saw) nasaba ce mafi daraja mafi tsarki mafi 
daukaka wacce ba ta da tamka. 


Auren Abdullahi da Aminatu 


Abdullahi shi ne mahaifin Annabi (saw) mahaifiyarsa kuma ita ce 
Aminatu Yar Wahabu dan Abdumanaf dan Zuhratu dan Kilab, wato 
Aminatu ta yi tarayya da Abdullahi ta wajen kakansa na biyar. 


Yayin da Abdullahi ya kai munzali sai mahaifinsa Abdulmuddalib ya 
nema masa auren Aminatu a wajen babanta Wahabu dan Abdu- 
manaf wanda shine mafi daukaka kuma jagora acikin kabilar banu 
Zuhra, sai ya aurar masa da ita, a wannan lokacin Aminatu ta 
kasance mafi daraja da daukaka a cikin kabilar kuraish domin ba- 
banta Wahabu shine shugaban kabilar zuhra kuma mafi daraja da 
nasaba acikin kabilar, Abdullahi ya tare da ita a garin makka, ba yan 
wani lokaci kalilan sai ya yi tafiya zuwa Sham yayin da ya ke kan 
hanyarsa ta dawowa a cikin tawagar kuraish sai ya yada zango a 
Madina saboda rashin lafiya sai rai ya yi halinsa anan, aka binne shi 
a gidan wani bawan Allah mai suna (Nabigatujju'udi) a lokacin da 
ya rasu ya na da shekara ashirin da biyar (25) hakan ya faru kafun 
haihuwar Annabi (saw) kamar yadda daukacin malaman tarihi suka 
tafi akan hakan, bai bar wani abu mai yawa ba na daga dukiya face 

rakuma biyar (5) da Yan tumaki da awaki, sai kuma kuyanga guda 
daya mai suna (Ummu Ai'man Barakatul Habashiyya) wacce ta na 
daya daga cikin matan da suka reni Annabi (saw). 


Hai'huwar Annabi (saw) 


An haifi Annabi (saw) a unguwar banu Hashim dake Makka a safiyar 
ranar litinin sha biyu ga watan rabi'ul auwal (12) a bisa zance mafi 
shahara, hakan ya farune a shekarar Giwa, wanda hakan yai dai-dai 
da ashirin da biyu ga watan afrilu shekara ta dari biyar da saba'in 
da daya (571) miladiyya. 


Dalilin anbaton shekarar haihuwarsa da shekarar giwa kuwa shine 
sarkin Habasha na wancan lokacin mai suna (Abarahata) ya gina 
wata babbar coci a garin Sana'a dake yamen, domin ya juyo da 
hankulan larabawa zuwa gareta ya raba su da Ka'aba, sai wani daga 
cikin banu kinana ya ji labarin haka, sai ya yi kashi ya yayyaba wa 
wannan cocin, yayin da labari ya je kunnen Abarahata sai ya yi fushi 
ya rantse cewa sai ya rusa ka,aba, ya shirya gagarumar runduna 
zuwa Makka a cikinta akwai wata katuwar giwa mai suna Mahmud, 
daga karshe dai Allah ya halakar da wannan rundunar ta hanyar 
aiko musu da tsuntsaye dauke da bama-baman wuta kamar yadda 
ya ba da labari a cikin Suratul fili. 


Alamomin hai'huwar Annabi (saw) 


Hakika manyan alamomi sun bayyana wadanda suke ishara zuwa 
ga cewa Duniya zata karbi bakoncin wani babban mutun mai 
girman lamari, hakika mahaifiyarsa ta ba da labarin cewa lokacin 
da ta haife shi ta ga wani haske ya fito daga gaban ta wanda ya 

haskaka fadar sarautar Sham kamar yadda ibnu Sa’ad ya ruwaito a 
cikin (Addabakat) sannan kuma ta ba da labarin cewa lokacin da ta 
haife shi ba ta ji abin da mata suke ji ba na ciwon nakuda, sannan 
an ruwaito cewa lokacin da aka haife shi sai da dakuna goma sha 
hudu na fadar sarautar kisra suka fadi sannan wutar da majusawa 
suke bautamawa shekaru aru-aru ta mutu cocinan da suke gefen 
(Buhai'ratu sawa) suka ruguje kamar yadda imamul Bai'haki ya 
ruwaito acikin (Dala'ilun Nubuwati) da Dabari acikin tarihinsa. 


An ruwaito cewa an haife shi da kaciyarsa, Al'hafiz ibnul kayyim ya 
ce babu wani hadisi ingantacce akan haka kamar yadda ya fada 
acikin (Al — Hadayun Nabawi) kuma koda ma hakan ya inganta ba 
wani abin azo a gani bane jingina hakan ga Annabi (saw) domin ana 
samun jariran da ake haihuwarsu da kaciyarsu, shi kuma Annabi 
(saw) abin al'ajabinsa ya fi gaban haka. 


Lokacin da Amina ta haifi Annabi (saw) sai ta aika a fada ma kakansa 
Abdulmuddalib, sai ya zo ya na farin ciki ya dauke shi ya shigar da 
shi cikin Ka'aba yai godiya ga Allah kana ya yi masa addu'a ya sa 
masa suna Muhammad, wanda larabawa basu san wannan sunan 
ba gabanin haka. 


Shayar da Annabi (saw) 


Wacce ta fara shayar da Annabi (saw) ita ce mahaifiyar sa Aminatu 
Yar Wahabu sannan sai Suwai' batul Aslamiyya Yantacciyar baiwar 
Abu Lahab a lokacin ta na shayar da danta mai suna masruh, 
gabanin haka ta shayar da Hamza dan Abdulmuddalib baffan 
Annabi (saw) sannan bayan ta sai Halima Yar Abu Zu'aib Assa'adiya 
matar Haris bini Abdul’ uzza wanda ake wa alkunya da Abu Kabasha, 

hakika Halimatussa'adiyya ta ga albarka da abin al'ajabi alokacin da 
ta ke shayar da Annabi (saw) na daga yalwar arziki da kuzarin 
rakuminta da makamancin haka, ita ce wacce Annabi (saw) ya fi 
dadewa awurinta. 


Watarana Annabi (saw) ya na cikin yara ya na wasa a lokacin ya na 
dan shekara hudu a Duniya, sai Jibrilu (as) ya zo ya rike shi ya 
kwantar da shi ya tsaga kirjinsa ya fito da zuciyarsa ya ciro wata 
tsoka daga cikinta ya ce wannan shine rabon shaidan daga gare ka, 
sannan sai ya wanke ta acikin wata tasa ta zinariya da ruwan 
zamzam ya maida ita kamar yadda ta ke, yayin da sauran yaran da 
ke tare da shi suka ga haka sai suka ruga zuwa wajen marikiyarsa 
wato Halimatussa,adiyya suka gaya mata abin da ke faruwa, sai ta 
ji tsoro ta mai da shi wurin mahaifiyarsa. 


Rasuwar mahaifiyarsa 


Ya na nan wurin mahaifiyarsa har shawon shekara biyu alokacin ya 
na dan shekara shida, sai mahaifiyarsa ta ga dacewar ta kai ziyara 
zuwa ga kabarin mijinta wato mahaifin Annabi (saw) Abdullahi, da 
ke Madina, sai ta kama hanyar madina tare da marayanta Annabi 
(saw) da kuma hadimarta Ummu Aiman da sirikinta 
Abdulmuddalib, har ta isa ta zauna anan tsawon wata guda kana ta 
dau hanyar dawowa, sai rashin lafiya ya same ta har dai takoma 
zuwa ga Allah a wani wuri da ake kira da Al'abwa'i da ke tsakanin 
Makka da Madina. 

Ya dawo karkashin kulawar kakansa 


Daga nan sai kakansa Abdulmuddalib ya dawo da shi Makka ya ci 
gaba da ba shi kyakkyawar kulawa ta musamman ya fifita shi akan 
sauran YaYansa na ciki, duba da irin halin da ya samu kan shi aciki 
na rashin bangwaye guda biyu wato babansa da mamarsa, wanda 
acikin hakan akwai wani boyayyan sirri da hikima ta allantaka, 
Annabi (saw) bai gushe ba cikin kulawar kakansa har tsawon 
shekara biyu alokacin ya na dan shekara takwas aduniya, a wannan 
lokacinne Allah ya yi wa kakansa rasuwa. 


Ya dawo karkashin kulawar baffansa Abu Dalib 


Daga nan sai ya dawo karkashin kulawar baffansa Abu Dalib, anan 
ne ya samu gagarumar kulawa da karramawa domin Abu Dalib ya 
yi tsayin daka wajen ganin ya kyautata masa har ta kai ga ya fifitasa 
akan dukkanin YaYansa, ana nan a haka sai wata rana fari ya sami 
mutanen makka, sai suka nema daga Abu Dalib akan ya fito ya yi 
musu rokon ruwa, sai ya fito tare da Annabi (saw) girgije ya na ma 
Annabi (saw) inuwa duk inda ya yi ya na biye da shi, ba ajimaba sai 
ga hadari ya hadu aka kece da ruwa kamar da bakin kwarya sai 
arziki ya yalwata fari ya tafi albarkacin Annabi (saw) wannan kissa 
Hai'sami ya kawo ta acikin (majma'uzzawa' id) 


kissar Annabi (saw) da Bahira (Arrahib) 


Yayin da Annabi (saw) ya kai shekara goma sha biyu arayuwarsa sai 
Abu Dalib ya yi balaguro zuwa sham (siriya) tare da shi har suka iso 
garin Basra, to awannan garin akwai wani mai yawan ibada 
akarkashin addinin nasara wanda ake kira (Bahira) amma sunansa 

(Jarjis) su na sauka a masaukin su sai wannan mutumin ya fito zuwa 
garesu ya na bibiyarsu har ya kai ga Annabi (saw) sai ya kama 
hannunsa ya ce wannan shine shugaban halittu wannan shine 
manzon Ubangijin halittu, sai Abu Dalib da wasu daga cikin 
dattawan kuraishawa suka ce masa ya aka yi kasan haka? Ya ce na 
gane shine ta hanyar hatimin annabtaka da ke allon kafadarsa, 
sannan kuma akwai anbatonsa acikin littafinmu, da ga nan dai ya 
roki Abu Dalib akan ya mai da shi gida kar ya karasa da shi sham 
saboda gudun makiya na da ga yahudawa, sai ya sa aka mai da shi. 


Kiwon tumaki 


Annabi (saw) ya ba da labarin cewa babu wani Annabi da aka aiko 
face ya yi kiwon tumaki, sahabbansa suka tanbaye shi: har kai ya 
Rasulullah? Ya ce: eh, har ni, na kasance ina ma mutanen Makka 
kiwon tumakinsu su na bani wasu Yan silalla. 


Hakika a cikin kiwon tumaki akwai hikimomi masu tarin yawa, 
kadan da ga cikinsu: 


1-Sanya mutun ya goge wajen iya tafiyar da jagorancin mutane, 
domin duk wanda ya iya tafiyar da lamuran kananan Dabbobi to 
tafiyar da lamuran mutane zai zo masa da sauki. 

2-Koyon hakuri da juriya, saboda sha,anin Dabbobi sai hakuri, ka 
taro wancan wancan ya kuma ballewa. 

3-Tausayi da jinkai, domin tsayin Dakar sa wajen ganin ya kiyayesu 
da ga miyagun Dabbobi masu farautarsu da kuma barayi da kula 
da su wajen shayarwa, dukkan wannan ya na haifar da tausayi, 
domin duk wanda ya ji tausayin dabbobi tabbas zai ji tausayin 
mutane. 

4-ishara zuwa ga cewa addinin musulunci ba ya goyan bayan za- 
man kashe wando, a,a kowa ya tashi ya nema na kansa. 


Auren Annabi (saw) da sayyada Kadija (ra) 


Yayin da Annabi (saw) ya kai shekara ashirin da biyar a rayuwarsa 
sai ya yi balaguro zuwa siriya dan yin kasuwanci a cikin dukiyar 
Kadija (ra) wacce ta kasance babbar attajira ta na da yara da yawa 
masu juya mata dukiya ta hanyar fatauci zuwa gari gari ta na 
biyansu, yayin da labarin Annabi (saw) ya risketa na daga gaskiyarsa 
da amanarsa da kyawawan halayensa madaukaka sai ta bukaci da 
ya kasance daya daga cikin masu juya mata dukiyarta za ta rubanya 
masa abin da ta ke ba sauran yaran ta na daga lada kamar yadda 
ibnu Sa'ad ya ruwaito acikin (Addabakat) sai Annabi (saw) ya yarda 
ya fita ya yi fatauci tare da yaronta Mai'sara, aka samu gagarumar 
riba wacce ba,a taba samun kwatankwacinta ba, yayin da kadija ta 
ga haka kuma ta kara samun labarin karamcinsa da kyawawan 
halayensa a wurin yaronta Mai'sara, sai ta bijiro masa da maganar 
aure, wanda gabanin haka manyan mutane masu mulki da kudi sun 
neme ta da aure amma taki sauraransu, daga karshe dai aka daura 
musu aure bayan manya sun shiga cikin lamarin, wanda Annaba 
(saw) ya aure ta ya na da shekara ashirin da biyar ita kuma ta na da 
ashirin da takwas, wannan shine zance mafi inganci a wurin 
kwararrun malaman tarihi, Kadija ita ce matarsa ta farko bai taba 
ma ta kishiya ba har ta koma zuwa ga Allah, sannan ita ce ta haifa 
masa dukkan YaYansa ban da Ibrahim domin shi mariyatul kibdiya 
ce ta haife shi, hakika Kadija ta bada gagarumar gudummuwa a 
tafiyar da'awa ta Annabi (saw) alkairin Allah ya kai mata. 

Tarayyar Annabi (saw) da kurai'shawa wajen gina Ka'aba 


A yayin da Annabi (saw) ya kai shekara talatin da biyar a rayuwarsa 
a wannan lokacin ne kurai'shawa suka tsayu wajen sake jaddada 
ginin Ka,aba, wanda daman can tsawonta bai wuce zira'i tara ba 
tun dai yadda take azamanin annabi Isma'il (as) sannan kuma 
katangunta sun fara samun matsala, a yayin kuma da aka samu 
barayi suka sace taskarta da ke cikinta wacce da ita ake anfani 
wajen kula da Ka'aba, Annabi (saw) ya yi musharaka da kuraishawa 
wurin wannan aikin na gayya, kuma ya nuna bajinta kwarai da 
gaske, amanarsa da gaskiyarsa da hikimarsa da fasaharsa sun kuma 
bayyana ga kurai'shawa, wannan ya farune kafun annabta da 
shekara biyar. 


Annabci 


A yayin da Annabi (saw) yake gab da cika shekaru arba'in 
arayuwarsa, sai aka sanya masa san kebancewa a wuri mai natsuwa 
marar hayaniya, ya kasance ya na zuwa kogon Hira'i da ke dutsen 
Jabalun-nur, wanda tsakanin shi da Madina tafiyar kilomita biyu ne, 
kogon ya kasance ya na da fadin zira'i daya da kwatan zira'i, tsawo 
kuma zira'i hudu da zira'in karfe, ya kasance ya na zama a cikinsa 
tsawon watan ramadana ya na yin tunanin manya manyan halittun 
Allah masu nuna kudurar sa da karfin mulkinsa acikin sa, ya kan yi 
guzurin abincinsa da abin shansa da ga sayyida Kadija idan sun kare 
sai ya koma ya zo da wasu, duk wannan shirine dan fiskantar 
manzanci. 


A yayin da ya kai shekara arba'in, Allah ya aiko masa da mala'ika 
Jibrilu (as) wanda shine mala'ikan da allah ya wakilta da isar da 

sakon annabtaka zuwa ga wanda ya zaba daga cikin bayinsa, 
mala'ika Jibrilu ya umarce shi da ya yi karatu, ya ce shi bai taba 
karatu ba, sai Jibrilu (as) ya rike shi ya dan matse shi, har sai da aka 
maimaita hakan sau uku, sai ya biya masa ayoyi guda ukun farko 
daga suratul Alak ga su kamar haka: 


GA‏ بشم رتك NYI la * ale I‏ من le‏ اقرا ورك AAN‏ العلى: 
)3.1 


Ma,ana: ka yi karatu da sunan ubangijinka wanda ya yi halitta, ya 
halicci mutun daga gudan jini, ka yi karatu ubangijinka mai karamci 
ne. 


Wadan nan ayoyi guda uku sune farkon abin da ya fara sauka ga 
Annabi (saw) na wahayi. 


Bayan haka sai Annabi (saw) ya koma gida zuciyarsa na raurawa ya 
shiga wurin Kadija (ra) ya na cewa ku lullubeni ku lullubeni, sai nana 
Kadija ta lullube shi ya samu nutsuwa, sannan ya ba ta labarin duk 
abin da ya faru da shi, sai ta ce da shi Allah ba zai taba tozarta ka ba 
domin ka na sadar da zumunta ka na daukarwa kan ka abin da ba 
wajibi ba sannan kana ba wa mabukata na da ga abin da Allah ya 
azurtaka da shi sannan kana shiryawa baki liyafa sannan kana 
taimako akan abubuwan da suke samun mutun na musibu, daga 
karshe dai ta kai shi wajen wani baffanta mai suna Warakatu dan 
Nau'fal, wanda ya na da sani game da addinin nasara har ma ya na 
rubuta littafin Injila da harshen ibraniyanci, sannan kuma dattijo ne 
sosai har ma ya makance, a yayin da ta ba shi labarin abin da ya 
wakana da Annabi (saw) sai ya ce: hakika wannan shine Manzon da 

ya ke zuwa ma Annabi musa (as) ya na nufin mala'ika Jibrilu, ya ce: 
ina ma dai ina da kuzarin samartaka a yayin da mutanenka za su 
fitar da kai daga garinka. 


Tanbihi: mai karatu zai ga muna tsallake wasu abubuwa, muna yin 
hakane dan takaitawa, domin idan ba ka manta ba sunan littafin 
(Takaitaccen tarihin Annabi saw) idan aka ce za a kawo komai da 
komai to littafin zai yi yawan da mai karatu zai gundura da ka- 
rantawa, gwara a yi shi tsaka tsaki. 


Daga nan sai wahayi ya yanke na dan wani lokaci, sannan mala'ika 
Jibrilu ya kuma sakkowa tare da ayoyi guda biyar na cikin Suratul 
Mudassir, gasu kamar haka: 


GÍ G »‏ المُدَيْرُ * فم ا ذز * ورك Lap Ks‏ طهر * وَاليْجْرَ GA‏ المدثر: 


Ma'ana: ya kai na lullube, tashi ka yi gargadi, Ubangijinka kuma ka 
girmama shi, tufafinka kuma ka tsarkakesu, kazanta kuma ka kau- 
race mata (ma'ana: gumaka) 


Wadan nan sune ayoyin da suka fara sauka ta fuskar umarni da isar 
da risala, su kuma ayoyi ukun da suka gabata na suratul Ikra'a, sune 
na farkon sauka ta fuskar tabbatar da annabtaka. 


Farawar Da'awa a sirrance 


Annabi (saw) ya fara kira zuwa ga Allah a sirrance bayan saukar 
ayoyin da suka gabata duba da yanayin da ya samu mutanen Makka 
aciki na da ga tsatstsauran rukonsu ga gumaka, ya kwashi kimanin 
shekara uku a haka, kuma ya fi bada karfi wurin kiran wadanda ya 

ke da kusanci da su, da ga cikin wadanda suka bada gaskiya da shi 
akwai matarsa Kadija da amininsa Abubakar da kanin sa kuma ago- 
lansa Aliyu da kuma Yantaccen bawansa Zai du bini Sabit, Allah ya 
yarda da su gaba daya, malamai sun yi sabani game da wanda ya 
fara musulunta cikin wadan nan bayin Allah, wasu suka rinjayar da 
cewa Abubakar ne farkon musulunta wasu kuma Kadija wasu kuma 
Aliyu, wasu kuma sun yi kokarin hada ruwayoyin da suka zo akan 
haka, suka ce farkon wanda ya fara musulunta acikin maza shine 
Abubakar a cikin mata kuma Kadija a cikin yara kuma Aliyu, wanda 
imam Abu Hanifa shi ya fara wannan jam'in kamar yadda Suyudi ya 
ambata acikin (Tarikul kulafa'a) ibni Kassir kuma ya rinjayar da 
cewa iyalan Annabi (saw) su suka fara musulunta, wato Kadija da 
Aliyu da Zai'du bini Sabit da ummu Ai'man da kuma Waraka bini 
Naufal, Al’ malikul mu'ayyid, Abul Fida'i ya bai'yana a cikin littafinsa 
(Tariku Abil Fidai) cewa babu sabani tsakanin malamai game da 
cewa kadija ce ta fara musulunta, wannan Magana ba haka ta ke 
ba, domin abin da na anbata maka da farko na sabanin malamai, 
abu mafi inganci shine abin da imam Abu Hanifa ya tafi akan shi na 
yin jam'i kamar yadda ya gabata. 


Hakika Abubakar ya bada gudummawa sosai wajen jawo ra'ayin 
wasu daga cikin manyan mutane zuwa ga musulunci, kamarsu Us- 
manu bini Affan da Abdurrahman bini Auf da Zubairu binil Auwam 
da sa'adu bini Abi Wakkas da Dalhatu bini Ubaidillah da sauran su. 


Darussan da ke cikin wannan darasin 


1- Dukkanin al'amura ana binsu sannu sannu ne ba da garaje ba. 
2-idan za ka fara da'awa ka fara daga cikin gida kafun ka fita waje. 

3-Hakika iyalai nagari da abokanan kirki suna ba mutun gudum- 
muwa kwarai da gaske wajen tafiyar da lamuransa salin alin. 


Matakin da'awa a bayyane 


Daga nan kuma sai aka umarci Annabi (saw) da ya fara da'awa a 
bayyane bayan jama'an da aka samu na da ga wadanda suka yi 
imani da Allah, ayar da Allah ya saukar game da haka ita ce fadin sa 
madaukakin sarki: 


(314) الشعراء:‎ CA وَأَنْذِرْ عَشِيرَتَكَ‎ « 
Ma'ana: ka yi gargadi ga danginka makusanta. 


Daga nan sai Annabi (saw) ya tara mutanensa ya hau dutsen Safa 
ya shiga yi musu gargadi, sai Abu Lahab ya mike ya ce da Annabi 
(saw) daman dan wannan ka taramu to yankewa, da halaka sun 
tabbata gareka a sauran kwanakinka! Sai Allah ya mayar masa da 
martani ta hanyar saukar da suratul Lahbi. 


Daga nan Annabi (saw) ya ci gaba da kira zuwa ga Allah a bayyane 
a hankali a hankali mutane su na ganewa suna shiga cikin addinin 
Allah, yayin da kurai'shawa suka ga haka sai suka fara zuwa da ma- 
kirce makirce dan ganin sun dakushe hasken da'awar Annabi (saw) 
duk ba su ci nasaraba. 


Musulunci ya ci gaba da 5366313 da burunkasa mutane su na shiga 
Addinin Allah jama'a jama'a, su kuma manyan kurai'shawa suna 
nasu aikin na kokarin dakushe hasken wannan da'awa amma duk a 
banza, daga karshe dai sai suka fito da wata hanya, wacce ta ke 

kunshe da cutar da Annabi (saw) da musguna masa da kuma azab- 
tar da duk wani wanda ya bada gaskiya da shi, yayin da kunci yai 
kunci cutarwa ta yi cutarwa, sai Annabi (saw) ya umarci wasu daga 
cikin sahabbansa da su yi hijira zuwa Habasha musammam masu 
rauni da karancin galihu. 


Hijirar farko zuwa Habasha 


Annabi (saw) ya na da masaniyar cewa Najashi sarkin Habasha na 
wannan lokacin adaline, saboda haka yayin da ya ga cutarwar 
kurai'shawa ga sahabbansa (ra) takici taki cinyewa sai ya umarcesu 
da su yi hijira zuwa kasar Habasha dan tsira da addininsu, hakan ya 
farune a cikin watan rajab a shekara ta biyar da annabci, sahabban 
da suka yi hijira a wannan lokacin su goma sha shida ne maza sha 
biyu mata hudu, dukkanin su karkashin jagorancin Usman bini Af- 
fan tare da matarsa Rukayya Yar manzon Allah (saw) wanda suka 
samu suka sulale cikin dare suka bi ta barauniyar hanya don gudun 
kada kurai shawa su cim musu, hakika sun samu kyakkyawar tarba 
wajen Najashi. A cikin watan Ramadan Annabi (saw) ya fito zuwa 
Harami a lokacin manya masu fada aji na kurai'shawa duk sun 
hallara, Annabi (saw) be yi wata wata ba ya karanta suratun Najami 
har ya zo kan fadin Allah ta,ala: 


(62) فَاسْجِدُوا له وَاعْبُدُوا » النجم:‎ « 
Ma'ana: ku yi sujjada ga Allah kuma ku bauta masa. 


Sai Annabi (saw) ya yi sujjada, yayin da kurai'shawa suka ji zancen 
Allah mai dauke da hikima da fasaha ya ratsa kunnuwansu kuma 


— (a jþ 


suka ga Annabi (saw) ya yi sujjada, sai suma suka fadi suka yi suj- 
jada, wannan labarin ya isar ma sahabban da suka yi hijira zuwa 
Habasha sai suka yi tsammanin kurai'shawa sun musulunta, sai 
suka dawo zuwa makka, kafun su karasa gaskiyar lamari ya bayyana 
garesu, wasunsu suka koma wasu kuma suka shiga, daga nan sai 
Ungulu Ta koma gidanta na Tsamiya, wato kurai shawa suka ci gaba 
da azabtar da su sai ma abin da ya dadu, da Annabi (saw) ya ga haka 
sai ya yi musu umarni da su sake yin hijira zuwa Habasha a karo na 
biyu, wanda adadin masu hijirar ya kai mutun dari da Yan kai maza 
tamanin da uku mata sha tara, da ga nan musulmai suka samu 
kwanciyar hankali da aminci suka ci gaba da bautar Allah salin alin, 
yayin da kuraish suka ga haka sai suka aika ma Najashi da mutun 
biyu da ga cikin wakilansu tare da kyaututtuka akan cewa wadan- 
nan mutanen da suke zaune a wajenka mutanene da suka rabu da 
addininsu da suka gada iyaye da kakanni suka zo da wani sabon 
addini wanda ya saba da naka, saboda haka ka dawo mana da su, 
ci nasaraba najashi ya sa aka mayar musu da kyautarsu ya kara 
rungumar musulmai, da ga karshe suka kara fito da wani makircin 
na cewa musulman nan da suke zaune a kasarsa karkashin ku- 
lawarsa addininsu ya sabama naka, domin suna cewa Annabi isa 
(as) ba dan Allah bane, anan ne aka yi wannan shahararriyar muha- 
warar tsakanin Najashi da musulmai karkashin jagorancin Ja'afar 
bini Abi Dalib (ra) baffan Annabi (saw) wanda da ga karshe Najashi 
ya gane musulmai sune akan gaskiya kuma ya kara girmamasu ya ci 
gaba da basu kariya, kasar sa ta zama mafaka garesu, kurai'shawa 
suka kara tabewa da shiga cikin rudani. 

Daga karshe ma sai Najashi ya musulunta gaba daya a yayin da ya 
gane cewa addinin Musulunci shine addinin gaskiya, har Annabi 
(saw) ya bada labarin mutuwarsa a lokacin da ya koma zuwa ga Al- 
lah ya kuma yi masa salatul ga'ib. 

Darussan dake cikin wannan marhalar ta da'awa 


- Babu wani abu a wannan Duniyar wanda zai tabbata ya tsayu da 


kafafunsa face sai ya hadu da kalubale iri iri. 


- Hakika duk wanda ya ce zai bi tafarkin Allah ya yi ruko da shi gam- 


gam to ya tanadi riga da wando da hula na hakuri da juriya. 


- Abokan gaban addinin Allah ba za su taba sassautawa ba wajen 


ganin sun dusashedda haskensa. 


- idan gudanar da ibada ya gagari musulmi agarin da yake to ya yi 


kaura daga gareshi zuwa wurin da zai gudanar da ibada salin alin, 
wannan hukuncin ya na nan har izuwa tsayuwar kiyama. 


- a ko'ina akwai na Allah. 
- Adalci a cikin shugabanci ya na jawo hankulan mutane zuwa ga 


wan nan shugabancin komai nisan sa. 


- Fadi tashin sahabbai wajen ganin wanzuwar Musulunci, wannan 


ya na bayyana falalarsu kuma yana bayyana cewa duk wani 
musulmin da ya ke kafafa da Musulunci a yau da gobe har izuwa 
tsayuwar kiyama to da bazarsu ya ke rawa. 


- Sannan wannan darasi ya kara futo mana da tsantsar tausayin 


Annabi (saw) da kuma jin kan sa ga sahabbansa (rah) ta yadda ya 
umarcesu da yin hijira zuwa inda zasu samu nutsuwa da 
kwanciyar hankali. 

9- Babu laifi ga musulmi ya shiga cikin kariyar wanda ba musulmi ba 
a yayin bukatar hakan, amma da sharadin kar hakan ya zamto ya 
taba wani abu na addininsa. 


Musuluntar Hamza baffan Annabi (saw) da Umar (rah) 


Ana nan a wannan yanayin Allah ya azurta musulunci da wasu man- 
yan jigogi guda biyu, wadanda su na da matukar kwarjini a idanun 
kurai shawa, wadannan mutane sune Hamza baffan Annabi (saw) 
da Umaru bini Kaddab, hakika wadanan matasa ne guda biyu 
wadanda kowa ya na shayinsu ya na shakkarsu a cikin kurai'shawa, 
shi Hamza ya musulunta ne a shekara ta shida ta annabtaka, dalilin 
musuluntarsa watarana Abu Jahal ya zo wucewa ta wazen dutsen 
Safa, a lokacin Annabi (saw) ya na wajen, sai Abu Jahal ya sauke 
masa kwandan tijara da futsara ya masa ibar albarka irin ta su ta 
marasa mutunci tsofaffinYan tasha manzan Allah (saw) bai ce masa 
kanzil ba, sai ya sa dutse ya fasa masa kai, to sai labari ya riski 
Hamza alokacin yana dawowa da ga farauta, cewa an ci zarafin dan 
dan'uwanka, sai ransa ya baci daman gashi matashi mai ji da kansa, 
sai ya je ya sama Abu Jahal ya ce: ka ke zagin dan dan'uwana to ni 
ma ina kan Addininsa, sai ya buga masa bakan sa ya ji masa gagaru- 
min ciwo, da ga nan ya musulunta ya zamto gagarumar garkuwa ga 
musulmai. 


Shi kuma Umar ya musuluntane bayan musuluntar Hamza da 
kwana uku, wanda gabanin haka Annabi (saw) ya yi masa addu'a ta 
shiriya, to watarana ya fito da takobinsa tsirara, sai wani ya hadu 
da shi ya ce ina zuwa haka, sai ya ce zai je ya kashe Muhammadu 
ne (saw) sai ya ce to ya zaka yi da danginsa banu Hashim? Sai ya ce 
ina ganin kai ma ka karkace (ka musulunta) sai ya ce da shi ba na 

nuna ma ka abin mamaki ba? ai Yar uwakka da sirikinka duk sun 
musulunta, sai Umar ya tunkari gidan nasu a fusace, ya na isa ya 
tarar da Kabbabu dan Aratti a tare da su rike da wata takarda mai 
kunshe da suratu Daha, yana karanta musu, yayin da ya ji motsin 
Umar sai ya boye a cikin daki ita kuma Yar uwar Umar ta boye takar- 
dar, da ga karshe dai abin da ya gudana ya gudana, bayan ya karbi 
takardar ya karanta sai Allah ya kimsa masa san musulunci, ya 
musulunta musuluncinsa ya zama gagarumar garkuwa ga musul- 
mai, abin da Da ba'a iya yinsa a fili aka zo ana yinsa a bainar jama'a. 


Yanke mu'amala da musulmai 


A yayin da kurai'shawa suka ga duk wani makirci da kulle kullensu 
wajan ganin dakushe hasken musulunci da kange mutane ga barin 
shi ya ki yin tasiri, maimakon hakama sai dada habaka ya ke da bu- 
runkasa, sai suka shiga mitin din gaggawa dan nemawa kansu wani 
matakin da ya kamata su kuma dauka, da ga nan suka hadu akan 
cewa za'a yanke duk wata mu'amala da banu Hashim da banul 
Muddalib, domin gaba dayansu sun hadu wajen ba Annabi (saw) 
kariya, muminan su da wadanda ma basu musulunta ba, suka ce ba 
za su kara wata mu'amala da su ba har sai sun bada Annabi (saw) 
an kashe shi, suka rubuta wannan zaluncin nasu a takarda suka 
rataye ta a ka'aba, su kuma banu Hashim suka ki yarda da hakan, 
suka zauna a haka ba'a siya daga garesu kuma ba'a sayar musu har 
tsawon shekaru uku, suka galabaita matuka, ana nan a haka sai 
Hishamu bini Amru da Zuhai'ru bini Abi Umayya suka hadu, Hisham 
ya ce da zuhairu: shin yanzu za ka yarda ka ci ka sha hankali kwace 
ahalin kawunnan ka suna cikin halin da ka ke gani? Daman Hisham 
ya kasance ya na kawo ma banu Hashim abinci a boye, shi kuma 

Zuhai ru da ne wajen Atika Yar Abdulmuddalib, da ga karshe dai 
wadannan mutanen guda biyu su suka yi kokari wajen kawo 
karshen wannan mataki na zalunci da kurai'shawa suka dauka akan 
banu Hashim bayan sun nemi taimakon Abul Buktari bini Hisham 
da Zam'atu bini Aswad da kuma Almud'im bini Adiyi, Annabi (saw) 
da jama'arsa suka fito da ga wannan kullen da aka kakaba musu, 
aka warware wannan takardar, Annabi (saw) ya bada labarin cewa 
za SU tarar Gara ta cinye duk wani abu da aka rubuta a wannan 
takardar face sunan Allah, a wata ruwaya kuma akasin haka, ayayin 
da kurai'shawa suka isa sai suka tarar da ita kamar yadda Annabi 
(saw) ya bada labari, amma duk da haka wannan bai sa sun yi imani 
ba sun gasgata shi. 


Darussan da wannan darasin ya kunsa 


1-Kafurai ba za su taba barin musulmi ya yi addinin sa salin alin ba 
sai sun bi duk wata hanyar da za su bi su ga sun hanashi aiwatar 
da addininsa, kuma hakan ya na kasancewa gwargwadon damar 
da suke da ita, idan damarsu takarfi ce sai su yi amfani da karfi, 
idan kuma ta makirci ce sai su yi amfani da makirci. 

2-Tsananin kaunar da Abu Dalib ya ke nuna ma manzan Allah (saw) 
wanda ko iyayen sa na da rai abin da za su iya masa kenan, domin 
a wannan halin da suka kasance a ciki, ya kasance ya na umartar 
Annabi (saw) da kwanciya a kan shimfidarsa har sai ya bari kowa 
ya yi barci sai ya umarci wani da ga cikin YaYansa da ya dawo 
shinfidar Annabi (saw) shi kuma ya koma tasa saboda gudun kar 
a kawo masa sumame. 

3-Tsantsar zumunci da Yan'uwantaka irin na larabawa, ta yarda za 
su iya bada rayuwarsu gaba daya wajen kare rayuwar daya daga 
cikinsu. 

4-a ko'ina ba a rasa na kirki. 


Shekarar bakin ciki 
A shekara ta goma da ga annabtaka Abu Dalib ya koma zuwa ga 
Allah madaukakin sarki, wanda hakan ya farune bayan fitowarsu 
da ga wannan kullen da aka kakaba musu na watanni shida, a yayin 
da mutuwa ta zo masa sai Annabi (saw) ya shiga har makwancinsa 
a lokacin akwai Abu jahal da wasu da ga cikin manyan mushirikan 
kurai'shawa a wajen sa, sai Annabi (saw) ya ce da shi: ya baffa ce: 
(la'ilaha illallah) kalmace wacce zan sanya ta zamo hujja a gareka 
awajen Allah ta'ala, sai Abu jahal da Abdullahi bini Abi Umayya 
suka ce da Abu Dalib: shin yanzu kana kyamar tafarkin Ab- 
dulmuddalib, ba su gushe ba dai su na kwadaitar da shi akan kara 
ruko da addininsu na gado, har ya cika, duk da haka Annabi (saw) 
ya ce ba zai gushe ba ya na nema masa gafarar Allah matukar ba a 
hana shi ba, bai gushe ba ahaka har aya ta sauka aka hana yiwa 
duk wani wanda ya mutu ba a bisa tafarkin Allah ba istigfari, san- 
nan Allah ya bayyana ma Annabi (saw) cewa shi ba ya iya shiryar 
da wanda Allah bai nufeshi da shiriya ba, amma duk da haka sai da 
Annabi (saw) ya roka masa Allah akan ya saukaka masa azaba 
agobe kiyama kuma Allah ya amsa, hakika Abu Dalib ya cancanci 
hakan daga Annabi (saw) domin soyyayar da ya nuna masa ta ma 
wuce ta da da uba, kuma ya na daya daga cikin manyan turakun da 

suka karfafi da'awar Annabi (saw) har ta kai inda ta kai, hakika aci- 

kin rashin musuluntarsa akwai wani boyayyen sirri na Allantaka, 

wanda dole ayarda da shi. 

Daga nan ba a jima ba sai sayyada Kadija (ra) ta koma zuwa ga ra- 

hamar Allah acikin dai wannan shekarar, da ga nan sai aka anbaci 

shekarar da suna shekarar bakin ciki, hakika ta dace da wannan 
sunan, domin a cikinta ne Annabi (saw) ya rasa wasu manyan jigogi 
kuma masoya wandanda suka taka muhimmiyar rawa wajen kare 

Annabi (saw) da kuma karfafar da'awarsa, hakika Annabi (saw) ya 

ji mutuwar wadannan bayin Allan kwarai da gaske, da ga nan kuma 

sai kurai'shawa suka bude wata kasuwar rashin mutunci da mus- 
gunawa da cutarwa ga Annabi (saw) daman su na ragawa ne dan 
wadannan mutanen guda biyu, to yanzu kuma babu su. 

Darussa: 

1- Hakika Allah ba ya barin wani dan wani, duk wanda ajalinsa ya yi 
to dolene ya tafi, da Allah ya na barin wani dan wani to da ya bar 
iyayen Annabi (saw) da matarsa Kadija (ra) da baffansa Abu 
Dalib. 

2-Shiriya da bata duk a hannun Allah suke, shi ya ke shiryar da 
wanda ya so da falalarsa, ya ke kuma batar da wanda ya so bisa 
adalcinsa da hikimarsa. 

3-Allah ya na karfafar addininsa ta hanyar wanda ba musulmi ba. 

4-Addinin Allah bai rataya da gangar jikin wani mutum ba ta yadda 
za a ce yana mutuwa shima ya mutu, Allah shi ya ke gudanar da 
kayan sa. 

5-An gina rai akan nuna damuwa da bakin ciki bisa rabuwa da ma- 
soyi. 


مس س wb‏ 


Auren Annabi (saw) da Saudat 


Bayan rasuwar sayyada kadija (ra) sai Annabi (saw) ya auri Saudat 
bintu Zam’at, wacce ta na daya da ga cikin wadanda suka yi hijira 
ta biyu zuwa Habasha, aciki har da mijinta Assukran bini Amru, 
wanda ya yi wafati acan, a wani kauli kuma bayan dawowarsa 
Makka, a yayin da ta gama takaba sai Annabi (saw) ya aureta, wacce 
ita ce mace tafarko da ga cikin matayen da ya aura bayan wafatin 
kadija (ra) 


Fara Da'awa a wajen Makka 


Da ga nan sai Annabi (saw) ya fara fita wajen Makka ya na da'awa, 
daga cikin wuraren da ya fara zuwa akwai Da' ifa, tazarar da ke tsa- 
kanin sa da garin Makka tafiyar kilo mita sittin ne, haka Annabi 
(saw) ya yi takanas ta Makka zuwa Da'ifa a kafarsa tare da Yantac- 
cen bawansa Zai du binu Harisa, ya shiga ya na kiransu zuwa ga Al- 
lah Jalla wa'ala, ya na mai neman su karfafeshi har ya isar da sakon 
Allah, amma bai samu wata kyakkyawar Magana ba daga dayan su, 
bal maimakon haka ma sai suka cutar da shi suka sa wawaye suka 
masa atule suka jejjefeshi har suka fasa masa kai sai da jini ya gan- 
garo har digadigansa, Zai'du binu Harisa ya kasance ya na kare sa 
wanda shi ma sai da ya samu raunuka, a yayin da wadannan mu- 
tanen suka wulakanta Annabi (saw) sai Allah ya faranta zuciyarsa ta 
hanyar aiko masa da mala'ikan duwatsu, ya nemi zabin sa akan a 
darkake wadancan mutanen da suka masa wannan tozarci, 3 
Annabi (saw) ya ce a kyalesu watakila nan gaba Allah ya fitar da 
wadanda zasu bautawa Allah a tsatsansu, sannan kuma Allah ya 


wf a. 


kara faranta masa rai ta hanyar turo masa da runduna guda ta 
Aljanu wadanda suka yi imani da Allah, don a kwantar masa da han- 
kali a nunawa mutane idan sun ki yin imani da shi to Allah ya hore 
masa wata halitta wacce mutum bai isa ya ganta ba a surarta anan 
duniya amma shi Allah ya hore masa su. 


Darussa 


1-Shar'anta yin tafiya zuwa wani gari don yin da'awa da kira zuwa 
ga Allah. 

2-Manzancin Annabi (saw) gamamme ne bai kebanta da wasu mu- 
tane ba. 

3-Babu wani abu mai mahimmanci a wannan Duniyar da za a samu 
cikin sauki ba tare da an yi fadi tashi ba, hakika da Allah ya so 
kowa ya yi imani da Annabi (saw) ya kaunace shi ya karbi abin da 
ya zo da shi na manzanci cikin sauki da ya yi haka, amma sai ya 
jarabe shi da mutane suka ki karbar abun da ya zo da shi suka 
cutar da shi dan a nunawa na baya cewa babu wani abu da za a 
samu cikin ruwan sanyi koda kuwa ya na da alaka da addinin Al- 
lah, bal dole sai an sha wahala kafun a cimma gaci. 

4-Tausayin Annabi (saw) da jinkansa ga al ummarsa. 

5-1030 wani ya ki ka da wuni to wani zai so ka da shekara, a yayin 
da mutanen Da'if suka ki Annabi (saw) bal, suka kore shi da jifa 
da cim mutunci al halin ya yi takanas ta Makka zuwa gare su, sai 
ga shi an samu Aljanu su kuma sunyi takanas ta wata uwa duniya 
zuwa gare shi tare da so da kauna, haka lamarin Allah ya ke. 


o م‎ 


Isra'i da mi'iraji 


a farko farkon shekara ta sha uku da ga Annabci wato gabanin hi- 

jira da shekara daya, aka yi isra'i da Annabi (saw) da ga masallacin 
Harami zuwa masallacin kudus, kamar yadda imamul Harbi yai 
jazama da hakan, a wani kaulin kuma aka ce hakan ya faru a she- 
kara ta biyar da ga annabci kamar yadda imamuz - Zuhuri ya yi 
jazama da hakan Nawawi ya inganta shi a cikin (AP minhaj) sharhu 
muslim, amma zance mafi inganci shine abin da imamul Harbi ya 
tafi akan sa. 


Al'israi a harshen larabci shine yin tafiya cikin dare, hakika an yi 
isra'i da Annabi (saw) da gangar jikin sa a bisa zance ingantacce, da 
ga masallacin Harami zuwa masallacin kudus akan wa ta dabba mai 
suna Buraka, bisa rakiyar Jibrilu (as) yayin da aka isa kudus sai An- 
nabi (saw) ya yada zango ya jagoranci Annabawa (as) sallah ya 
daure Burakar a bakin kofar Masallacin. 


Da ga nan sai aka dauke shi zuwa saman Duniya a wannan daren, 
a yayin da aka isa sai Jibrilu (as) ya nemi a bude masa sai aka bude 
masa, sai Annabi (saw) ya ga Annabi Adam (as) baban mutane a 
sama ta daya, ya yi masa sallama sai ya amsa masa sallamarsa ya yi 
maraba da shi ya kuma tabbatar da annabcinsa, sannan sai Allah ya 
nuna masa rayukan nagartattun mutane masu rabo da ga daman 
sa da na miyagun mutane marasa rabo daga hagunsa. 


Sannan sai aka dauke shi zuwa sama ta biyu, Jibrilu ya nemi a bude 
masa, sai aka bude masa, sai Annabi (saw) ya ga Annabi Yahya dan 


—— 


Annabi Zakariyya da Annabi Isa dan Maryam (as) sai ya musu sal- 
lama suka amsa masa suka yi maraba da shi suka tabbatar da an- 
nabcinsa. 


Sannan aka hau da shi sama ta uku, sai ya ga Annabi Yusuf (as) a 
cikinta, sai ya yi masa sallama ya amsa masa ya yi maraba da shi ya 
tabbatar 03 3 


Sannan aka dauke shi zuwa sama ta hudu sai ga Annabi Idris (as) 
acikin ta sai Annabi (saw) ya yi masa sallama sai ya amsa masa ya yi 
maraba da shi ya kuma tabbatar 03 


Sannan aka dauke shi zuwa sama ta biyar, sai ya ga Annabi Harun 
dan Imrana (as) a cikin ta, abin da ya gudana da sauran annabawan 
da ya gani ya gudana tsakanin shi da Annabi Harun (as) 


Sannan aka dauke shi zuwa sama ta shida, sai ga Annabi Musa (as) 
a cikinta, sai Annabi (saw) ya yi masa sallama, sai ya amsa masa ya 
yi maraba da shi ya kuma tabbatar da annabcinsa, yayin da Annabi 
(saw) ya dan matsa gaba da annabi Musa (as) sai Annabi Musa (as) 
ya yi kuka, aka tambaye shi me ya sa ka kuka? Sai ya ce ina kukane 
saboda naga wani yaro wanda aka aiko daga bayana wadanda za su 
shiga Aljanna a cikin al ummarsa sunfi wadanda zasu shiga Aljanna 
daga cikin al ummata. Annabi Musa (as) ya fadi hakane dan bakin 
ciki bisa yadda al 'umarsa banu Isra'ila suka bijire masa ba wai ya na 
wa Annabi (saw) hassada ba ne, Allah ya tsareshi da hakan. 


Sannan sai aka dauki Annabi (saw) zuwa sama ta bakwai, sai ya 
hadu da Annabi Ibrahim (as) a cikinta, sai ya yi masa sallama, sai ya 
amsa masa ya yi maraba da shi ya tabbatar 03 


م س س o‏ — 


Sannan aka daga shi zuwa magaryar tikyewa sai ga YaYanta kamar 
tulunan garin Hajar (Hajar: wata alkarya ce kusa da madina, wacce 
mazaunanta sun shahara da sana'ar hada tulu) sai ga ganyan ta 
kamar kunnuwan giwa, sannan sai wata shimfida ta Zinariya ta 
lullube ta da wani haske da kuma wasu launuka, sai ta canza babu 
wani mahalukin da ya isa ya siffanta kyawunta. 


Sannan sai aka nuna masa baitul Ma'amur, sai ga shi a kowace 
rana mala'iku dubu saba'in ke shigar sa kuma ba sa dawowa, san- 
nan sai aka shigar da shi Aljanna sai ga wadansu tuddai a cikinta 
wadanda suke na lu'ulu'u ne kamar yadda ya zo a ruwayar Bukari, 
sannan kuma kasar ta ta Almiski ce, sai Annabi (saw) ya hau kan 
wani abun hawa wanda ya na jiyo sautin alkalami da ga nan a yayin 
da ya ke rubutu. 


Sannan sai aka dauke shi zuwa ga fadar Allah jalla wa'ala, ya 
kusanta da shi har ya kasance nisan da ke tsakaninsu kamar 
gwargwadon tsawon baka biyu ne, da ga nan sai Allah jalla wa'ala 
ya yi masa abin da ya yi masa na wahayi aka wajabta masa salloli 
hamsin shi da al'ummarsa, abin da ya faru tsakanin sa da Musa ya 
faru har ta dawo guda biyar tare da samun ladan guda hamsin. 


Wannan lafazin Bukari da muslim ne, tare da cewa akwai wasu 
kare kare, hakika ruwayoyin da suka zo game da isra'i da mi'iraji su 
na da matukar yawa, wanda su na nan a cikin littattafan Hadisi na 
(Sunan) da (Sihah) da (Masanid) da (Ma'ajim) da wasunsu na da ga 
littattafan sunnah. 


A yayin da Annabi (saw) ya ba kurai'shawa wannan labarin ya nuna 
musu duk wani abu wanda ya ke bayyana iyakar gaskiyarsa a cikin 


bb 


wannan lamari, amma sai suka karyata shi suka kara kafurce masa 
suka masa izgilanci, aka je aka samu Abubakar Assiddik aka ce da 
shi ka ji abin da abokin ka ya ke fada, maimakon su ji ya karyata shi 
sai ya ce: shi ya fada muku haka da bakinsa? Suka ce: eh, sai ya ce: 
to idan ya bada labarin abin da ya fi haka ma zan gasgata shi, da ga 
nanne aka masa lakabi da (Assiddik) wato mai yawan gasgatawa. 


Darussa 


1- Hakika duk tsanani yana tare da sauki, a duk lokacin da Allah ya 
jarabci Annabi (saw) da wata jarabawa ta cutarwar abokan gaba, 
sai ya yi masa tagomashi da wata gagarumar kyauta wacce bai 
taba ma wani ita ba, a yayin da kurai'shawa suka tsananta 
cutarwarsu da tsiyatakunsu gareshi sai Allah yai masa wannan 
gagarumar ni 'imar wacce babu wani mahalukin da aka taba masa 
kwatankwacin ta. 

2-Hakuri da juriya sune manyan jigogin da suke jagora zuwa ga 
cimma gaci. 

3-Girman sha'anin Manzon Allah (saw) ta yadda Allah ya daukaka 
sa akan dukkanin halittu ya taka makamin da ba wanda ya taba 
takawa ya je wurin da ba wani mahalukin da ya taba zuwa. 

4-Mubaya'ar manyan annabawa gareshi, wannan kara lallashi ne 
zuwa gare shi da kuma kwantar masa da hankali, cewa idan 
kurai shawa sun ki yin imani da shi, to ga wasu daga cikin manyan 
annabawa sun masa mubaya'a. 

5- halaccin nuna damuwa saboda wani ya wuce ka da wani abu da 
ya ke da alaka da addini, kamar yadda Annabi Musa (as) ya yi, 
wannan ba ya daga cikin jerangiyar hasada wacce aka hana. 


سج 4 —— 


6-karfin imanin Abubakar 8551001 da kuma tatacciyar soyayyarsa 
ga Annabi (saw) 


Hakika akwai fa'idodi masu tarin yawa a wannan darasi, amma lit- 
tafin ba zai bada goyon baya ba wajen anbatarso duka don gudun 
tsawaitawa. 


Farawar Musuluncin A''ansar da Al'Bai'atul Akabatu 


a shekara ta goma sha daya da ga annabci aka samu mutun shida 
daga cikin mutanen Madina suka musulunta a lokacin da Annabi 
(saw) ya bijiro musu da Musulunci lokacin aikin Hajji ne, ya karanta 
musu Kur'ani, da ga cikin babban abin da ya dauki hankulansu har 
suka musulunta, shine sun kasance suna zaune da yahudawa a wuri 
daya, to idan wani abu na yaki ya hadasu da su sai yahudawa su ce 
da su akwai wani Annabi da za a aiko nan ba da jimawaba kuma ya 
na bayyana za mu yi imani da shi mu bishi, mu hadu da mu da shi 
mu yi muku irin kisan da aka wa adawa da Samudawa, to yayin da 
Annabi (saw) ya kira wadannan mutun shida din zuwa ga Allah sai 
suka ce da junansu lalle wannan shine annabin da yahudawa suke 
ba ku labarin zuwansa saboda haka ka da ku bari su rigaku yin imani 
da shi, sai suka yi imani da shi suka koma madina a bisa cewa za su 
dawo shekara mai zuwa, da suka koma sai suka kira mutanensu 
zuwa ga musulunci suka ba su labarin Annabi (saw) da al amarinsa, 
sai mutanen Madina suka karbi Musulunci har ta kai cewa babu 
wani gida da ga cikin gidajen Al'ansar face anbaton Manzon Allah 
(saw) ya shiga cikin sa. 


Da shekara ta kewayo sai mutun goma sha biyu suka kuma zuwa 
daga Madina a cikin su akwai mutun biyar daga cikin mutane guda 


bb 


shidan farko, sun zo ne dan kara jaddada mubaya'arsu ga Annabi 
(saw) suka same shi a wajen (Al'akabatu) suka yi masa mubaya'a 
akan cewa ba za su yi shirka da Allah ba, ba za su yi sata ba, ba za 
su yi zina ba, ba za su kashe YaYayensu mata ba, ba za su kuma zo 
da kiran karya ba ta kowace fuska, sannan ba za su saba ba a cikin 
sanannan abu ba na shara'a, Annabi (saw) ya ce idan ku ka cika 
wannan alkawari to sakamakon ku shine Aljanna, idan kuma ku ka 
saba to al 'amarin ku ya na ga Allah. 


Yayin da za su koma gida sai Annabi (saw) ya hada su da Mus'ab 
dan Umair domin ya karantar da su addinin Allah, wanda ya sauka 
a gidan As'ad binu Zurara (ra) 


A yayin da wata shekara ta kuma dawowa sai suka kara zuwa suka 
yi mubaya'a a wannan wurin dai a karo na biyu. 


Darussa 


1-A yayin da na kusa da kai ya bijire maka akan abin da ka zo da shi 
na shiriya to a wannan lokacinne wani zai yi tattaki da ga wata 
uwa Duniya ya zo inda kake don karbar wannan shiriyar. 

2-Galibi mai da'awa na kusa da shi ba su cika karbar abin da ya 20 
da shi ba na da'awa da ba shi muhimmanci. 

3-Sau da yawa malami ya kan zama inuwar giginya, wannan ba 
abisa babinta take bana zargi, kamar yadda ya ke ahausance, a'a 
wannan yabo ne gare shi zargi ne kuma ga mutanen da ke kusa 
da shi wadanda ba sa anfana da shi, ma'anar malami inuwar gi- 
ginya ce shine galibin wadanda suke amfana da shi da ga nesa 
suke, amma sai ka ga na kusa da shi basa amfana da shi, a'a sai 
dai su tafi wata uwa Duniya, tare da cewa za a iya samun wasu 


fi 


fa'idoji a tare da shi wadanba ba lallai bane a same su awajen 
wancan da aka tsallake wannan aka je gareshi ba. 


Alamomin Hijira 


Al ansar sun kara dawowa sun jaddada mubaya'arsu a karo na biyu, 
Musulunci ya fara kafuwa a Madina, a yayin da kuraish suke ta shige 
da fice wajen cutar da musulmai da kuma dakile cigaban Musulunci 
amma hakansu bai cimma ruwa ba, sai Annabi (saw) ya fara 
umartar sahabbansa da yin Hijira zuwa Madina, sai suka fara shirye 
shiryen hijira, suka fara fita a boye, farkon wanda ya fara isa madina 
shine Abu Salmata dan Abdul'asad. 


A yayin da kuraish suka farga da hakan sai suka fara kokarin hana 
su hijira ta hanyar fito da salo daban daban, ko dai a raba miji da 
matarsa ko mata da mijinta ko da da ubansa ko kuma a hana mutun 
tafiya da ko tsinke da ga dukiyar sa kamar yadda ya faru da Suhai'b 
Arrumi (ra) har sai da ya kasance cewa babu wani da ga cikin sa- 
habbai a garin Makka face Annabi (saw) da kuma Abubakar da Aliyu 
(ram) wanda su ma sun tsaya ne bisa umarnin Manzan Allah (saw) 


taron kurai'shawa akan kashe Annabi (saw) 


A yayin da kurai'shawa suka ga musulmai duk sun yi hijira zuwa 
Madina, kuma Musulunci ya kafu a can, sai suka kira taron gaggawa 
domin neman mafutar da zata kawo karshen abin da ya zame musu 
kashin bakin tukunya shi bai shiga ba kuma bai fita ba kamar yadda 
suke riyawa, daga karshe dai sai suka yanke shawara akan kashe 
Annabi (saw) gaba daya akan cewa za su zabi zakwakwurin matashi 
a kowace kabila su hadu su mai kwab daya ta yadda banu Hashim 
ba za su iya yakarsu ba, wanda ya kawo wannan shawar shine Abu 


bb 


Jahal Allah ya bakanta fuskarsa, wanda wannan mitin din ya farune 
a darun najawa, a ranar Alhamis ashirin da shida (26) ga watan Sa- 
fara shekara ta goma sha hudu (14) da ga annabci. 


To al adar Annabi (saw) ya kasance ya na bacci bayan sallar isha'i 
har zuwa rabin dare, sannan sai ya fita zuwa masallacin Harami ya 
yi kiyamullai'li, toa wannan daren sai ya sa Aliyu ya kwanta a kan 
shimfidarsa ya lulluba da bargonsa, ya tabbatar masa da cewa wani 
mummunan abu ba zai same shi ba. 


A yayin da dare ya tsala sai gungun wadannan miyagun matasan da 
za su aiwatar da mummunan kudirin kurai'shawa akan Annabi 
(saw) suka yi cincirindo a kofar gidan Annabi (saw) suna jiran dare 
ya raba ya fito zuwa harami don kiyamullai'li sai su aiwatar da ku- 
dirinsu akansa, amma sai Allah jalla wa'ala ya ruguza wannan shirin 
nasu gaba daya ta yadda ya dauke ganinsu da jinsu gaba daya An- 
nabi (saw) ya 20 ya ratsa ta tsakiyarsu har ya watsawa kowannensu 
kasa a kansa ya na mai karanta fadin Allah madaukakin sarki: 


+ يض‎ € Danau Y فَهُمْ‎ AA مدا‎ AS وَمِنْ‎ NGA Madi مِنْ بين‎ Ula» 
Ma'ana: sai muka sanya shamaki a gaba garesu da kuma baya 
garesu sai muka lullube idanuwansu suka zamto ba sa gani. 


Basu gusheba a haka su na dakon fitowar Annabi (saw) sai wani 
mutun wanda basu san shi ba ya zo ya ce me kuke jira haka, suka 
ce: Muhammad, ya ce: aikuwa kun tabe kun yi asara ai ta nan gaban 
ku ya wuce har ya watsama kowannen ku kasa a kansa, har za su 


وو( 


tafi sai suka leka ta wata kafa da ke jikin kofar gidan Annabi (saw) 
suka ga Aliyu a kwance akan shimfidar Annabi (saw) lullube da bar- 
gonsa, sai suka ce: wallahi wannan Muhammadu ne, sai Aliyu ya 
tashi daga kan shimfidar suka tambaye shi ina Annabi (saw) ya ke 
sai ya ce bai sani ba. 


Annabi (saw) ya nufi gidan Abubakar Assiddik daman Abubakar (ra) 
ya riga ya yi musu tanadin komai da komai, Abubakar ya tanbaye 
shi abin da ke faruwa, sai ya sanar da shi cewa an umarce shi da yin 
hijira, sai Abubakar ya tambayi Annabi (saw) ko ya na bukatar 
rakiya ne? Ya ce: eh, Abubakar ya yi farin ciki da haka har sai da ya 
yi kuka, ya dauki hayar Abdullahi bini Uraikid a matsayin madugu 
wanda zai nuna musu hanya, wanda ya kasance mushiriki ne daga 
kabilar banu Addail, su nana A'isha da Yar uwatta Asama'u (ra) suka 
shirya musu komai na daga abin da matafiyi ya ke bukata, sai suka 
kama hanya har suka kai wani kogon dutse wanda ake kira da ko- 
gon Sau'ru, Abubakar ya ce kada Annabi (saw) ya fara shiga har sai 
shi ya fara shiga ya bincika ya tabbatar da cewa babu wani abu da 
zai cutar da Annabi (saw) 


A lokacin da kurai'shawa suka samu labarin kubutar Annabi (saw) 
daga wannan tarkon nasu, sai hankalinsu ya kai kololuwar tashi 
suka shiga mitin din gaggawa, daga karshe suka sa tukuici mai tsoka 
ga duk wanda ya zo da Annabi (saw) da Abubakar (ra) a raye ko a 
mace, wanda yawan wannan tukuicin ya kai rakuma dari (100) akan 
kowanne daga Annabi (saw) da Abubakar, dan da nan labari ya 
watsu cikin birni da karkara kowa ya na kokarin ya ga Annabi (saw) 
da Abubakar ya tafi da su zuwa ga kurai shawa dan samun wannan 


وو( 


ladan mai tsoka, barada da jarumai da wadanda suka kware ta fan- 
nin bibiyar sawu suka dinga neman Annabi (saw) da Abubakar ruwa 
ajallo, har suka kai wannan kogon da suka buya aciki, suka dudduba 
ko za su ga Annabi (saw) da Abubakar (ra) amma sai Allah ya sanya 
shamaki a tsakanin su suka kasa ganin su, har Abubakar ya na cewa 
da Annabi (saw) da dayansu zai sunkuyar da kansa kasa da ya gan 
mu, Annabi (saw) ya ce: yi shiru ya kai Abubakar, me kake tsammani 
ace ga mutum biyu Allah shine na ukunsu, wanda akan shi Allah ya 
saukar da wannan ayar: 


bai AAS daa VI «‏ الله KETAT SI‏ الّذِينَ مرو انی e Y Kl‏ في العَارٍ إِذ 
aba) dsi‏ لآ تخرّن إِنَّ | الله معنا bii ae KSEI Ah AI JET‏ بجُنودٍ لَه د تَرَوّهَا » 


التوبة: )40( 


Ma'ana: idan ku ka ki taimakonsa to hakika Allah ya taimake shi a 
lokacin da kafurai suka fitar da shi daga garinsa a lokacin da Annabi 
(saw) da Abubakar kowannensu ya kasance daya daga cikin biyu, a 
lokacin da suke cikin kogo, a yayin da Annabi (saw) ya ke cewa da 
Abubakar ka da ka damu lalle Allah ya na tare da mu (da taimakonsa 
da kulawarsa) sai Allah ya saukar da nutsuwa ga Abubakar ya 
karfafa Annabi (saw) da wata runduna wacce ba kwa ganinta. 


Daga nan Annabi (saw) da Abubakar suka ci gaba da zama awannan 
kogon har tsawon kwana uku, Asama'u Yar Abubakar da dan 
uwanta Abdurrahman su na zuwa su na kawo wa su Annabi (saw) 
rahotannin abin da ya ke faruwa a boye. bayan wutar neman An- 
nabi (saw) da abokinsa ta dauke sai su Annabi (saw) suka fito daga 
kogon suka nufi Madina. 


— (oj) 


Hijirar Annabi (saw) zuwa Madina 


Annabi (saw) da abokinsa Abubakar (ra) suka kama hanya zuwa 
Madina Abdullahi bini Uraikid na nuna musu hanya, wanda ya 
kasance masanin hanyane kwarai da gaske, ya dinga bi da su ta 
barayin hanyoyi wadanda ba kowa ya san su ba, haka dai suka yi ta 
tafiya, Abubakar Assiddik (ra) ya na matukar taka tsantsan wajen 
kula da Annabi (saw) har ta kai wani lokaci idan suna tafiya sai ya 
bar wannan barin ya dawo wannan barin, Annabi (saw) ya tambaye 
shi dalilin haka, sai ya ce: ina jin tsoron kar wani ya kawo maka ha- 
rine, shi yasa idan ina barinka na dama sai na ga kamar wani zai 
kawo maka hari ta hagu sai na dawo hagunka, haka ma akasin haka, 
ya kasance idan ana tafiya mutane suka ga Abubakar da Annabi 
(saw) sai su tambayi Abubakar wannan kuma waye gaba gareka? 
Saboda sun san Abubakar kasancewa ya na yawan bin hanyar dan 
fatauci sabanin Annabi (saw) Sai ya ce wannan wani mutun ne 
wanda zai shiryar da ni ya daurani akan hanya, sai su yi tsammani 
hanya ta zahiri ya ke nufi, haka dai tafiya ta ci gaba har suka kai 
Madina, wanda gabanin hakan abubuwa da yawa sun faru, na da 
ga kissar Suraka dan Maliku wanda ya so ya kawo ma su Annabi 
(saw) hari ya tafi dasu wajen kurai'shawa dan karbar tukwuicin da 
aka sa ga wanda ya zo da su, amma sai hakansa ya ki cimma ruwa 
ta yadda Allah ya nuna masa mu'ujizar Annabi (saw) ta yadda 
dokinsa ya ke makalewa a duk lokacin da ya kawo masu Annabi 
(saw) hari, amma idan ya fuskanci wata nahiyar daban sai ya yi 
tafiya cikin sauri da hanzari, da ga karshe dai ya saduda ya mika 
wuya. Da kuma kissar zaman Annabi (saw) A kuba da gina musu 
masallaci da makamantan haka. 


و 


Shigar Annabi (saw) Madina 


Bayan Annabi (saw) ya zauna a kuba tsawon kwana hudu ya assasa 
musu Masallacin kuba wanda shine farkon Masallacin da aka assasa 
akan tsoron Allah, sai Annabi (saw) ya yi sallah a cikinsa, sai ya daga 
da ga nan ya nufi Madina wanda haka ya farune ranar Juma'a, sallar 
Juma'a ta riske shi a unguwar banu Salim bini Auf, ya yi mu su sallah 
wanda adadinsu ya kai su dari (100) daga nan sai ya tunkari Madina 
bisa rakiyar banu Najjar wadanda suka kasance kawunnansa ne, 
suna rataye da takubban su, mutanen Madina suka yi tsinke don 
taryar Annabi (saw) suka cika da farin ciki domin basu taba ganin 
rana mafi alkai'ri ba irin wannan ranar ta zuwan Annabi (saw) suka 
yi ta tasbihi da tahmidi don nuna godiya ga Allah zahiri da badini, 
yaran su mata suka rera bai'toci suna masu ce wa: farin wata dan 
daren sha uku ya bullo mana, daga Saniyatul Wada'i (Makka) ya 
wajaba a garemu mu yi godiya ga Allah, mai kira ya na kira zuwa ga 
Allah, ya kai wanda aka aiko zuwa garemu, ka zo da al amari wanda 
ake yi wa da'a. 


Al'ansar suka yi ta goggoriyo kowa ya na son Annabi (saw) ya sauka 
a gidansa, daga karshe dai Annabi (saw) ya sauka a gidan Abu 
Ayyuba Al'Ansari. 


Darussa 


1-A duk lokacin da makiya addinin Allah suka yi bita da kullensu 
wajen ganin sun dusashed da hasken Musulunci amma hakansu 
ya ki cimma ruwa, to a karshe matakin da za su dauka shine 
matakin kisa. 


— (r) 


2-Mai da'awa ba zai taba rabuwa da kalubale ba na daga makirce 
makircen abokan adawar da'awarsa. 

3-Duk yadda ka kai ga tsoron Allah da matsayi a wurinsa to ba za 
ka taba kubuta daga jarabawaba, domin duk halittun Allah ba 
mai daraja da girma kwatankwacin na Annabi (saw) a wajen Al- 
lah, amma ka ga irin jarabobin da Allah ya ke masa. 

4- Hakika makircin abokan adawar addinin Allah ba zai iya dusashe 
hasken sa ba, bal da ga karshe abin da ba sa son ya tabbata na 
burunkasarsa sai ya tabbata. 

5-Girman mu'ujizar Annabi (saw) 

6- karfin imanin Abubakar Assiddik da kuma tsananin kaunar sa ga 
Annabi (saw) hakika in ka yi rantsuwa akan sakin aure akan cewa 
duk duniya ba wanda ya fi Abubakar (ra) son Annabi (saw) to 
rantsuwarka ba zata zartu ba, ma'ana matarka ba ta saku ba, 
domin ka duba yadda Abubakar ya ke fara gabatar da kansa zuwa 
ga hadarurruka don kare rayuwar Annabi (saw) da ganin ya 
kubuta ko da shi zai halaka. 

7-imanin mutanen madina da alherinsu ga almuhajirun da kuma 
tsananin nuna farin ciki da zuwan Annabi (saw) 

8-Musulunci ba ya tabbata sai da daula mai karfi ya na da ga cikin 
abin da ya sa Annabi (saw) ya yi hijira zuwa Madina. 


Da’ awa a Madina 


Bayan Annabi (saw) ya tabbata a Madina ya gina Masallacinsa mai 
daraja, wanda ya na daya da ga cikin wadanda suka ba da gudu- 
muwa wajen gina shi da gangar jikinsu, sannan ya riki dakunan 


ji = 


matayensa a jikin Masallacin da ga gefensa, ya kuma gina babban 
waje wanda talakawan Muhajirai za su zauna a ciki kafun Allah ya 
hore musu su yi na su gidajen. 


kulla'Yan'uwantaka a tsakanin Muhajirun da Al ansar 


Da ga nan kuma sai Annabi (saw) ya shiga kulla Yan'uwantaka a tsa- 
kanin muhajirun da kuma Al'ansar, wanda hakan ya faru ne a gidan 
Anas bini Malik 


Wanda adadinsu ya kai casa'in (90) rabinsu Muhajirun rabinsu 
kuma Al'ansar kamar yadda ibnul kayyim ya bai'yana a cikin (Zadul 
ma'ad) hakika wannan Yan'uwantakar Yan'uwantakace mai karfi ta 
yadda kowa ya na iya gadar dan'uwansa, hakika wannan Yan uwan- 
takar ta misali ce wacce duniyar dan Adam ba ta taba shedar irinta 
ba, domin ba'ansare yakan raba gidansa da duk dukiyar da ya mal- 
laka gida biyu ya ba abokin dan'uwantakarsa bamuhajire kashi 
daya, kuma sai ya ba shi zabin mafi kyau da ga cikinta, kuma idan 
ya na da mata biyu sai ya ba shi zabin mafi kyawu da nagarta da ga 
cikinsu, sai ya saketa ya ba shi ita ya aureta, hakika wannan 
Yan uwantakar tafi karfin ta jini, domin ko a tarihi ba a taba jin kwa- 
tankwacinta ba gabanin lokacin sahabbai. 


Darussa 


1-Musulunci addinine wanda bai takaita ba wajen shiryar da mu- 
tane zuwa ga sallah da azumi da ba da zakka da aikin Hajji ba ka- 
wai, a'a addinine wanda ya ke kokarin ganin gina alaka mai karfi 
da so da kauna a tsakanin daddaikun musulmai da kuma ga- 
mayyarsu. 


وو 


2- karfin imanin Al'ansar da kuma amincewarsu ga Allah da man- 
zansa, domin wannan abin da suka aikata na fifita Yan'uwansu 
Muhajirun daliline akan hakan. 

3-Farkon abin da ya kamata mai da'awa ya fara yi bayan tabbatar 
da kyakkyawar akida a zukatan mabiyansa shine gina kyakkyawar 
alaka a tsakaninsu da kuma ganin sun zama Yan'uwan juna 
tsintsiya madaurin ki daya. 


Tsarin zamantakewa da Yahudawa 


Lokacin da Annabi (saw) ya zo Madina ya tarad da nau'in kabilu na 
Yahudawa guda uku, sune: banu kurai'za wadanda gidajensu suke 
agefen Madina, da Banun-Nadir su ma gidajensu a gefen Madina 
suke, sai kuma banu kai'nuka'a, wadanda gidajensu suke cikin 
kwaryar Madina, bayan wadannan Yahudawan akwai kuma wasu 
shahararrun kabilu guda biyu sune Al'aus da Al'kazraja, su kuma 
mushirikaine a da, sune mafi yawancin Al'ansar wadanda suka 
karfafi Annabi (saw) to sun kasance gabanin zuwan Annabi (saw) ba 
sa ga Maciji, domin akwai yaki a tsakaninsu wanda ya haura she- 
kara dari (100) kuma wadannan Yahudawan da aka ambata a baya 
suna ba da gagarumar gudummuwa wajen rura wutar gaba a tsa- 
kaninsu, domin Yahudawa mutanene wadanda suka kware wajen 
iya shirya makirci da kulle kulle da kitififi ta salo daban daban, shi 
yasa ma bayan Annabi (saw) ya hada kan wadannan kabilu guda 
biyu sun zama tsintsiya madaurinki daya, sai ya kulla alkawarurruka 
da wadannan Yahudawan akan a zauna lafiya ba tare da wani ban- 
gare ya cutar da dayan bangaren ba, ko kuma ya taimaki wani bare 
akan shi, sannan ya tabbatar musu da Yancinsu na'Yan kasa, amma 
da ya ke mutanene fasikai fajirai ma'abota makirce makirce sai da 

suka saba dukkan alkawarurrukan, gini akan asalinsu gurbatacce, 
wanda bayanin haka zai zo a mahallinsa insha Allah. 


Matakin kare kai 


A yayin da kuraish suka ga daular Musulunci ta tsayu da kafafu- 
wanta a Madina sai suka fara neman wadansu hanyoyi na daban 
dan ganin bayan musulunci, suka rubutawa Abdullahi dan Ubayyu 
dan Salul wasika akan ya yaki Annabi (saw) daman shi ya kasance 
mushiriki, kuma ana gab da nada shi sarki a Madina sai ga Annabi 
(saw) sai aka dakatar da wannan kudirin, to tun da ga nan ya fara 
neman hanyoyin da zai bi ya ga bayan Annabi (saw) yayin da ya ga 
wannan wasikar ta kurai shawa sai ya yi nufin cika kudirinsu, amma 
bai ci nasara ba. 


Duba da irin cutarwar da kurai'shawa suka yiwa Annabi (saw) da 
sahabbansa (ram) har suka fitar da shi daga mahaifarsa dan zalunci, 
kuma duk da haka ba su kyaleshi ba su na nan suna bin dukkan 
wasu hanyoyi wadanda zasu ga bayansa da su, sai Allah jalla wa'ala 
ya yi ma sa izini akan mai'da martani ta hanyar yakar duk wanda ya 
kawo ma sa hari, da kuma cewa ces ga duk wanda ya ce masa kule, 
wanda kafun akai ga yakin Badar Annabi (saw) ya tura wasu daga 
cikin baradan sadaukan sahabbansa don kai wa fataken 
kurai shawa hari akan hanyar su ta fatauci zuwa Sham, domin dole 
sai sun bi ta gefen madina, ya yi hakanne domin rage radadin 
zaluncin da kurai'shawa suka mu suna kwace dukiyoyinsu da 
matayensu da YaYayensu, adadin wannan sumamen ya kai guda 
takwas, to da ga nan kuma sai babban yaki yakin Badar. 


Yakin Badar 

Yakin Badar ya farune a sha bakwai ga watan ramadan a shekara ta 
biyu daga hijira (2) hakika yakin badar shine yaki mafi girma a tari- 
hin Musulunci, wanda Allah ya ambaci ranar faruwarsa da ranar 
rabewa tsakanin karya da gaskiya, ya daukaka wadanda ake ganin 
kaskantattune akan manyan jagororin kurai'shawa wadanda suke 
takama da mulki da dukiya, ya dakushe karfinsu, (Badar) wani 
wurine wanda ya ke a tsakanin Makka da madina, amma ya fi kusa 
da Madina kwarai da gaske, akwai wata rijiya a wajen wacce ake 
kira da wannan sunan. 


dalilin wannan yakin kuwa, shine Annabi (saw) ya samu labarin 
cewa ga fataken kurai shawa nan dawowa da ga Siriya zuwa Makka, 
karkashin zagorancin Abu Sufyan, tare da su akwai rakuma dubu 
(1,000) makare da himilin kaya na manyan kurai'shawa, wanda 
adadin kayan ya kai kimar dinari dubu Hamsin (50,000) kwatan 
kwacin nai'ra biliyon biyar da miliyon dari, wato nai'ra miliyon dubu 
biyar da miliyon dari (5, 100,000,000) a kudin mu na Naijeriya, a 
lissafin shekarar (1442) h, (2021) m, kuma wadanda suke gadin 
dukiyar ba su fi mutun arba'in ba (40) yayin da mazan Allah (saw) 
ya samu wannan labarin sai ya kwadaitar da sahabbai akan su fito 
da shirin yaki dan fuskantar wadannan fataken, watakila Allah ya sa 
su dan fanshe kadan daga cikin zaluncin da kurai'shawa suka musu 
na kwace musu dukiyoyinsu, wannan abin da Annabi ya yi ba fashi 
da makami bane kamar yadda abokan gabar Musulunci azzalumai 
marasa adalci suke yamididi da shi, a a wannan daukan fansane 
akan irin zaluncin da aka musu kamar yadda ya gabata. 


Annabi (saw) ya fita wannan yakin tare da mayakan sahabbai (ram) 
wandanda adadinsu bai wuce dari uku da sha uku ba zuwa da sha 

bakwai (313/ 317) tare da su akwai rakuma saba’in (70) da kuma 
dawakai biyu (2) domin dayawansu ba su san cewa yaki za a yi ba, 
wanda mutun uku sukan hadu akan rakumi guda daya su na yin hau 
in hau, wato idan wannan ya hau ya yi tafiyar wani dan zango da 
shi sai ya sauka wancan ma ya hau har suka isa filin daga, wato Ba- 
dar. 


Amma su kuma mushirikai adadinsu ya kai kusan dubu daya (1000) 
tare da su akwai dawakai dari biyu (200) da kuma mata mawaka 
suna rera wakokin karfafa gwui wa da kuma cin fuska ga musulmai. 


Annabi (saw) ya jagoranci sahabbansa suka gaggauta kama wuri 
mafi kyau wato inda ruwa yake, daga nan sai Sa'ad dan Mu'azu ya 
nema daga Annabi (saw) akan a gina masa wani dan daki wanda zai 
kasance a ciki ta yadda zai dinga bada umarni da ga nan, sai Annabi 
(saw) ya amince ya kuma yi wa Sa'ad fatan alheri, sai aka gina masa 
dan karamin daki akan wani dan tudu da ga arewa maso gabashin 
filin dagar, sannan Sa'ad ya sa aka zabo wasu daga cikin matasan 
Al'ansar don gadin manzan Allah (saw) a wannan ofis din koman- 
dancin nasa. 


A yayin da rundunonin biyu suka hadu, sai Annabi (saw) ya shiga 
rokon Allah ya na mai neman ya cika ma sa alkawarin da ya yi ma 
sa na ba shi nasara akan abokan gabar Musulunci. 


Annabi (saw) ya shiga shirya rundunar musulmai ya na daidaitasu 
sahu sahu, da ga nan sai Al'aswad dan Abdul Asad ya fito ya fara 
kirari ya na cewa sai ya kutsa har inda musulmai suke ya sha ruwan 
tafkinsu, wanda daman mutunne fasiki wanda babu alkai'ri a tare 
da shi, a yayin da yake wannan kirarin sai Hamza dan Abdul 

Muddalib yai fitar burgu ya na zuwa bai yi watawata ba ya kwashe 
ma sa kafafuwa da takobi kafun ya karasa tafkin, amma duk da haka 
sai da kafurin ya rarrafa zuwa tafkin dan ya barrantar da rantsu- 
warsa, sai zakin Allah Hamza ya kara aiwatar da kansakalinsa a 
kansa, ya sheka barzahu. 


Da ga nan sai aka fara fito na fito, inda aka samu Utbatu dan Rabi'a 
da dan uwansa Shai’ ba da dansa Al'walid dan Utbatu, sun fito da ga 
bangaren kafurai, wadanda dukkaninsu Yan gida dayane, a ban- 
garen musulmai ma mutun uku suka fito 0383 cikin al'ansar, sune 
Auf da Mu'auwiz YaYan Al'haris, da kuma mahaifiyarsu Afra'u, sai 
wadannan kafuran suka ce da su: ku kuma su waye? Sai suka ce mu 
Ansarawane, sai suka ce ba ku muke bukata ba muna bukatar 
tsararrakinmu ne, sai suka nema da ga Annabi (saw) akan ya fito 
musu da daidai da su, sai ya umarci Aliyu da Hamza da Ubai'da dan 
Haris manyan sadaukai dakarun Musulunci jarumai ba ku san tsoro 
ba, ba aje ko ina ba Aliyu ya shekar da Walidu dan Utba barzahu 
Hamza kuma ya shekar da Shaiba barzahu, aka yi kare jini biri jini 
tsakanin Ubaida da Utba, sai su Aliyu da Hamza suka kai sumame 
ga Utba suka aika da shi kushewarsa, suka dauki Ubai'da a yayin da 
aka yanke masa kafa daya, wanda bai gusheba a haka har ya koma 
zuwa ga rahamar Allah jalla wa'ala. 


Da ga nan kuma sai aka ruguntsume da yaki gaba daya, bayan an 
yi wa arna gagarumar asara ta kashe musu manya daga cikin jigo- 
ginsu wadanda suke ji da su, wanda hakan ya haifar musu da tsana- 
ninn bakin ciki da kuma kara kulla mummunan kudiri akan musul- 
mai, a yayin da aka fara wannan gagarumin yakin sai manzan Allah 
(saw) ya shiga rokon Allah akan ya cika masa alkawarin da ya yi 

masa na samun nasara, ya kai matuka wajen rukon Allah ya na 
cewa: Allah in ka halakar da wannan kwaryakwaryan jama'a da ga 
yau baza akara bauta maka ba, in ka so da ga yau baza akara bauta 
maka ba. har sai da mayafin Annabi (saw) ya fadi Abubakar ya ma- 
yar masa da shi ya ce ya isa haka ya manzan Allah hakika ka nace 
akan ganin ubangijinka ya biya maka bukata. yaki ya kai yaki. 


Hakika Allah ya cika wa annabinsa (saw) alkawarin da ya daukar 
masa na nasara, domin ya karfafi rundunar musulmai ta hanyar 
saukar da mala'iku wadanda suka yi musharaka da musulmai a 
wannan yakin, Annabi (saw) ya fito da ga wannan dakin da aka 
tanadar masa yana cewa da sannu Za a wargatsa taron abokan 3 
su cikawa rigunansu iska su ari sawun kare, sannan sai ya dibi tsa- 
kuwowi ya fuskanci abokan gaba ya watsa mu su babu wani daga 
cikinsu face ta sameshi, shine Allah ya ke cewa: ba kai ka yi jifa ba 
a yayin da ka yi jifa, Allah ne dai kawai ya yi jifa. 


wani da ga cikin mayakan musulmai ya na bada labari cewa, ya 
samu galaba akan wani arne ya na cikin daure kafafunsa sai ya ji 
sautin bulala a samansa da sautin wani mahayi ya na cewa: zo ya 
kai Hai'zum, sai ya yi duba zuwa ga wannan mushirikin da ke 
gabansa sai ya ganshi ya fadi ta rigingine, ya ga an tsaga hancinsa 
da fuskarsa Kaman shatin bulala, sai ya ba Annabi (saw) labarin abin 
da ya gani, sai ya ce da shi: ka yi gaskiya wannan ya na da ga cikin 
mala'ikun da Allah ya kawo mana agajinsu da ga sama ta uku, ha- 
kanan wani ba'ansare ya 20 da Abbas dan Abdulmuddalib a daure, 
sai Abbas ya ce wallahi ba kai ka kamani ba wani mutunne da ga 
cikin mafi kyawun mutane wanda gashin kansa ya takaita a gefe da 
gefe haye bisa wani ingarman doki mai ratsin fari da baki shine ya 

kamani, bam ma taba ganinsa ba, sai ba'ansaren ya ce: wallahi ni 
na kama shi, manzan Allah (saw) ya ce: yi shiru, hakika Allah ya 
karfafeka da wani mala'ika mai karamci. 


Ba a dade ba al amari ya fara sham bambam, alamomin nasara suka 
fara bayyan ga musulmai alamomin watsewa suka fara tabbata ga 
mushirikai suka fara ja da baya suna gudu musulmai suka dinga 
binsu suna bigewa suna kamawa har suka kai kasa gaba daya na- 
sara ta tabbata ga musulmai. 


Shi kuma jagoran rundunar mushirikai Abu Jahal, yayin da ya ga 
rundunarsa tana tambal tambal zata kife sai ya kara zaburar da 
jama' arsa, amma ina bakin alkalami ya riga ya bushe, a yayin da aka 
samu wasu gwarazan sadaukan matasa guda biyu masu karancin 
shekaru da ga cikin musulmai kowannensu yana tanbayar Ab- 
durrahaman bini Aufi (ram) akan ya nuna ma sa Abu jahal, ya na 
cewa: An bani labarin ya na zagin Annabi (saw) wallahi idan mu ka 
yi tozali da shi to ba mai rabamu sai mutuwa, abun ya ba Abdurrah- 
man mamaki, can sai ga Abu jahal, sai Abdurrahman ya ce dasu: ga 
mutuminku nan, sai kowanne da ga cikinsu ya yi fitar burgu suka 
masa kwab daya suka aika da kafuri jahannama, suka juyo zuwa 
wajen Annabi (saw) kowanne daga cikinsu ya na cewa shi ya 
kasheshi, manzan Allah (saw) ya duba takubbansu sai ya ce ku biyu 
ku ka kasheshi, wadannan samari sune Mu'azu dan Amru dan 
Jamuh, da mu'azu dan Afra'u (ram) 


Allah ya cikama annabinsa alkawarin da ya yi masa na nasara ya 
daukaka Musulunci da musulmai a wannan yakin wadanda a da su 
ake gani makaskanta, ya kuma kaskantar da manyan kurai shawa 

wadanda a da ake gani madaukaka, musulmai suka shiga kama 
ribatattun yaki daga cikin mushirikai, wanda sai da suka kama mu- 
tun saba'in (70) da ga nan Annabi (saw) ya shiga neman shawarar 
sahabbansa (ram) akan me ya kamata a aikata da su, Abubakar (ra) 
ya bada shawarar a karbi fansa da ga garesu domin Musulunci ya 
samu kudin shiga kuma a kara samun karfin fito na fito da abokan 
gaba, Umar (ra) kuma ya bada shawara akan a sare musu wuya ka- 
wai, kowanne da ga cikin musulmai a ba shi dan uwansa kafuri ya 
aikata masa hakan dan kar ma wani ya kullaci wani akan ya kashe 
masa dan'uwa, Annabi (saw) ya karbi shawarar Abubakar (ra) aka 
amshi fansa a wajensu, wanda adadin abin da aka sanya musu ya 
na farawa daga Dirhami dubu uku (3000) zuwa dubu hudu (4000) 
wanda bai da kudi kuma sai a ba shi yara goma daga cikin yaran 
Madina ya koya musu karatu da rubuto irin wanda ake anfani da 
shi a wannan lokacin, har su iya, idan suka iya to ya fanshi kansa. 


Washe gari sai Umar ya 20 ya tarar da Annabi (saw) da Abubakar 
(ra) suna zaune suna kuka, sai Umar (ra) ya ce me yasa kuke kuka 
ya Manzan Allah? Idan kuka ya zo min sai nima na tayaku, idan 
kuma bai 20 ba sai na kakalo shi, Annabi (saw) ya ce: ina kuka ne 
saboda shawarar da mutanenka suka bani akan karban fansa, 
hakika an bijiro min da azabarsu mafi kusa da wannan bishiyar da 
ke kusa dani, domin kin karbar shawararka, (wannan ba ya na nufin 
za a azabtar da wadanda suka bada shawarar karbar fansa bane, a 
a ana zarginsu ne akan haka) 


Mutun goma sha hudune (14) suka yi shahada da ga cikin musulmai 
a wannan yakin, a yayin da aka kashe mutun saba'in (70) daga cikin 
mushirikai, aka kama saba'in (70) 


وو( 


Darussa: 


1-Musulunci ba ya goyon bayan musulmi ya zauna ayi ta cutar da 
shi, a a aduk lokacin da tsanani ya yi yawa cutarwa ta wuce gona 
da iri to anan ne matakin kare kai zai fara aiki, matukar akwai 
damar hakan, Annabi (saw) ya na cewa: ba a cizon mumini a rami 
sau biyu, ma'ana ka sa hannu a rami sai maciji ya sare ka ko wani 
kwaro ya cijeka sai ka kuma mayarwa ka ce bari in ji meke cikin 
ramin nan, wannan ba dabi'a bace ta mumini, wannan ba kuma 
ya na kore hakuri ba ne, a a ba a ce mutun ya zauna ayi ta cutar 
da shi ba kuma yana da ikon kare kansa. 

2-Jihadi shine kashin bayan addinin Allah, wanda ba ya tabbata sai 
da shi. 

3-Sau dayawa ba a zama lafiya sai an zubar da jini tare da cewa 
zubar da shi ba alheri bane, amma wani lokaci yana zama alheri, 
domin in ba haka aka yi ba ba za a zauna lafiyaba. 

4-Aduk lokacin da za afuskanci wani abu mai hadari, to shugaba ya 
kamata ya kasance gaba gaba kamar yadda Annabi (saw) ya ke 
kasancewa gaba gaba a kowane yaki daga cikin yakokinsa. 

5- Jarumtakar Annabi (saw) ta yadda ya taka gagarumar rawar gani 
a wannan yakin. 

6-karfin imanin sahabbai da kuma jarumtakarsu da sadaukan- 
takarsu, wanda ba dan su ba da wannan addinin bai zo manaba. 

7-Yana da kyau shugaba ya kasance mai hikima da basira domin 
zabarwa jama'arsa abin da zai kai su ga cimma gaci, hakika mun 
ga kwarewar Annabi (saw) ta wajen iya tsara rindina da shiryar 
da su zuwa ga hanyar samun nasara akan abokan gaba. 


— وو( 


8-Yana da kyau ga shugaba ya kasance mai neman shawarar tala- 
kawansa, koda kuwa ya taka kowane irin matsayi ta fuskar ilimi 
da hankali da hangen nesa, domin ba wani shugaba da ya kama 
kafar Annabi (saw) ta wannan janibin, amma tare da haka yana 
neman shawarar sahabbansa kuma ya yi aiki da ita. 

9-Wannan yakin ya kara tabbatar da gaskiyar manzancin Annabi 
(saw) ta yadda abubuwa daban daban na mu'ujizozin da suka 
faru da kuma yadda Allah ya daukaka gaskiya akan karya. 

10- A karshen al amari gaskiya ita ta ke yin galaba akan karya, koda 
a farko karya ta yi galaba akanta, to daga karshe gaskiya zata 
koma sama karya ta koma kasa, ko mata shafe gaba daya. 

11- Falalar Umar dan Kaddab (ra) ta yadda Allah ya goyi bayan 
shawararsa ya zargi musulmai akan kin karbarta, wannan ba shi 
bane karon farko da Alkur'ani ya ke goyon bayan maganarsa. 

12- Halaccin musulmi ya koyi ilimi awajen kafurai, musamman idan 
ba wanda ya kware akan wannan ilimin da ga cikin musulmai, 
amma sai an yi taka tsantsan da gurbatacciyar akidarsa. 


Yakin banu kai'nuka'a 


Idan mai karatu bai mantaba mun ce daga cikin mutanen da Annabi 
(saw) ya tarar a Madina akwai Yahudawa, kuma sun kasu zuwa 
kabilu uku, wato: banu kurai'za, da banun-Nadir, da banu 
kai'nuka'a, kuma mun bayyana maka cewa Annabi (saw) ya ba su 
cikakken Yanci a matsayinsu na Yan kasa, bisa yarjejeniyar ba za su 
yi wa Musulunci wani zagon kasa ba, to amma da yake an baka 
labarin cewa su mutanene wadanda suka yi kaurin suna ta wajen 
iya kulla makirci da annamimanci da yaudara da cin amana da saba 

alkawari, wannan bai ba su goyon baya ba wajen cika wannan 
alkawarin da kiyaye wannan yarjejeniyar. 


Shi wannan yakin ya farune a shekara ta biyu bayan hijira, sababin 
sa kuwa shine a yayin da yahudawan kai nuka'a suka ga irin nasarar 
da Allah ya ba musulmai a Badar, sai wannan ya tayar da hassa- 
darsu da bakin cikin su, suka shiga kullawa musulmai makirce ma- 
kirce daban daban, suna cutar da duk musulmin da ya gibta ta kasu- 
warsu, domin suna zaune ne a kwaryar birnin Madina, kuma sune 
mafi karfi da arziki fiye da sauran kabilun Yahudawan da ke zaune 
a Madina, domin makera ne, suna kera tukwane da sauran kayan 
anfani na yau da kullun, shi yasa ma suka mallaki cikakkun kayan 
yaki, da Annabi (saw) ya ga haka sai ya tarasu ya yi musu nasiha, 
amma da yake zukatansu a kekashe suke wane dutse, sai suka fara 
cika baki suna cewa: ya Muhammadu kada kaga ka yi galaba akan 
kurai shawa wadanda ba su saba da gogayya ba basu san komai ba 
a ilimin yaki, in da da mu ka kara da kasan ka hadu da majajen gaske 
sadaukai jarumai. 


Sai shegantakar su taci gaba da daduwa, yau idan sun kunno 
waccan fitinar, gobe sai su takalo waccan, har takai wani bayahude 
ya kwance ma wata musulma zani a kasuwar su tana mikewa sai 
ya fadi suka yi ta dariya, sai wani musulmi ya zabura kansa ya kashe 
shi sai su kuma yahudawan suka tasamma sa da bugu har suka 
kasheshi, sai su kuma Yan'uwan wannan musulmin suka nemi 
daukin Yan'uwansu musulmai, sai 1303 ya kaure, abubuwa marasa 
kyau suka faru. 


— (sjh 


A yayin da labarin wannan fajircin na su ya isa kunnen Annabi (saw) 
sai ya hado gangamin sojojinsa na sahabbai (ram) suka tsare su a 
cikin ganuwarsu har tsawon kwana goma sha biyar (15) daga 
karshe Annabi (saw) ya kore su daga Madina gaba daya kuma kada 
su makobce ta, kuma ba a yarje musu daukan wani abu ba na daga 
dukiya sai dai matansu da YaYansu kawai, Abdullahi bini Ubayyu 
bini salul ya yi iyakacin magiyar da zai iya yi akan Annabi (saw) ya 
kyale su amma bai saurareshi ba, Annabi (saw) ya raba dukiyarsu 
ga musulmai. 


Darussa 


1-Hakika duk wanda ya bawa bayahude amana ko ya kullah 
alkawari da su to baza a rabu lafiya ba. 

2-Duk inda bayahude ya zauna tare da musulmi to sai ya yi amfani 
da duk wata hanyar da zata taimaka masa wajen ganin bayan 
wannan musulmin. 

3-Fajircin yahudawa da kuma sharrinsu, hakika ba wani addini da 
mabiyansa suka kai yahudawa sharri da rashin alkairi. 

4-karshen mara cika alkawari tabewa da nadama. 

5-Ya halatta ga shugaba ya azabtar da azzalumi ta hanyar kwace 
masa dukiya. 


Yakin Uhudu 


Uhdu wani dutsene daga cikin duwatsun Madina wanda Annabi 
(saw) ya ke cewa game da shi: wannan dutsen ya na son mu muma 

muna sonsa. An kira shi da Uhudu ne saboda kadaituwarsa ga barin 
makobtaka da wani dutse, shi kuma yakin an ambace shi da wan- 
nan sunanne saboda ya farune a wajen da dutsen ya ke, sannan ya 
farune a shekara ta uku da ga hijira. 


dalilin wannan yakin shine neman daukan fansa, domin idan ba a 
mantaba a yakin Badar an cusama kurai shawa bakin ciki da takaici 
ta yadda aka kashe musu manyan jigoginsu wadanda suke ji da su, 
irinsu Abu Jahal da Utba bini Rabi'a da dan uwansa Shai'ba da 
dansu Alwalidu dan Utba da makamantansu, da kuma yadda aka 
kama mutun saba'in da ga cikinsu a matsayin ribatattun yaki, 
wanda wannan ya kara rura gagarumar wutar gaba da kiyayyar An- 
nabi (saw) da sahabbansa a zukatan su. 


Sai manyansu suka shiga mitin dan neman hanyar da za abi a dauki 
fansa, karkashin jagorancin Abu Sufyan da Ikramata dan Abu Jahal 
da Sufwan dan Umayya da Abdullahi bini Abi Rabi'ata, suka fama 
wa mutanensu tsohon raunin da aka musu a yakin Badar na kashe 
musu iyaye da YaYa da kannai da Yan'uwa, sai suka tara musu 
dukiya gami da dukiyar da ta kubuta a yakin Badar domin yakar 
musulmai, suka yi gagarumin shiri, wanda adadinsu ya kai dubu uku 
(3000) suka fito har da matayensu dan su kara musu Kwarin 
gwui wa, a tare da su akwai rakuma dubu uku daidai da adadinsu 
da kuma dawakai dari biyu (200) da sulke dari bakwai. 


A yayin da labari ya riski Annabi (saw) cewa ga kurai shawa nan sun 
yi gagarumin shiri sun tinkaro Madina, dan da nan Annabi (saw) ya 
shiga neman shawarar sahabbai (ram) shin ya je ya taryesu ko kuma 
ya jirasu a Madina? Shi Annabi (saw) a ra'ayinsa kada a fita a tarye 

su, a a ayi ganuwa a Madina idan suka shugo a yake su, amma sai 
gwarazan mayakan sahabbai suka bada shawarar a fita a tarye su 
kamar yadda aka yi ayakin Badar, annabi (saw) da sahabbai suka yi 
zaman dako su na jiran zuwan abokan gaba, aka baza yan leken asiri 
a hanyar da ake ganin abokan gaba za su bullo ta cikinta. 


Adadin musulmai a wannan yakin ya kai dubu daya (1000) a yayin 
da suke da Doki daya kacal sai kuma sulkuna (rigunan karfe 
wadanda ake sawa a yayin yaki dan kariya daga sara ko suka) guda 
dari (100) 


Annabi (saw) ya ba sahabbai labarin cewa ya ga wata yar kafa a jikin 
takobinsa a mafarki, sannan kuma ya ga an yanka wani sa, sannan 
kuma ya ga ya shigar da hannunsa cikin wani sulke mai ba da kariya, 
sai ya fassara wannan kafar da aka nuna masa a jikin takobinsa da 
cewa zai rasa wani da ga cikin manyan makusantansa, wannan 
kuma San da aka yanka wasune daga cikin sahabbansa za su yi sha- 
hada, wannan kuma sulken kuma Madina ce. 


Annabi (saw) ya tsara rundunarsa ya karkasa su zuwa gida uku: 
rudunar Muhajirai, da ta Al'aus daga cikin Al'ansar, da kuma ta 
Al'kazaraj suma daga cikin Ansarawa, sannan ya rarrabawa kowane 
bangare tutarsa, sannan ya zabi gwaraza kwararru wajen iya harbi 
guda hamsin (50) karkashin jagorancin Abdullahi bini Jubair dan 
Nu'umanu Al'Ansari Al'ausi, ya umarcesu da su tsaya akan wani 
dutse ka da su sauka, sawa'un musulmaine da nasara ko kuma 
akasin haka. 

Akan hanyane aka samu wasu munafukai karkashin jagorancin 
shugabansu dan Salul suka juya suka ce akan me za mu je a ka- 
shemu a banza! Wanda adadinsu ya kai dari uku (300) wato yawan 
musulmai ya ragu zuwa dari bakwai (700) 


Hakika Abdullahi dan Haram mahaifin Jabir (ram) ya yi kokari wajen 
ganin ya shawo kansu amma bai ci nasaraba saboda wanda ya yi 
nisa ba ya jin kira. 


A yayin da musulmai suka iso filin daga sai rundunonin guda biyu 
suka kacame da gagarumin yaki kowane bangare ya na kokarin ya 
ga bayan dayan bangaren, sahabbai suka dinga nuna kwarewarsu 
da jaruntakarsu suka yi bala'i kyakkyawan bala'i, sai Allah ya bawa 
musulmai nasara akan abokan gabansu suka juya da baya suka 
cikama wandunansu iska. 


A yayin da maharbannan suka ga wannan nasarar sai suka sakko 
daga kan wannan dutsen suka fara kwasar ganima alhalin Annabi 
(saw) ya ce ka da su sake su sakko, sawa'un musulmaine da nasara 
ko kuma akasin haka, wanda in da sunsan abin da zai biyo baya da 
ba su sakko ba, domin ma'aunin yakine ya juya al amura suka rin- 
cabe ta yadda mushirikai suka yi anfani da wannan damar suka juyo 
suka kawo musu sumame, musulmai dayawa suka yi shahada. 


Hamza dan Abdulmuddalib baffan manzan Allah (saw) ne kamar 
yadda ya gabata, kuma kari akan haka dan'uwansa ne na shayarwa, 
hakika ya yi gagarumar rawar gani a yakin Badar ta yadda ya yi 
sanadiyar mutuwar jigajigan kurai'shawa wadanda ake ji da su, 
kamar yadda hakan ya faru a wannan yakin, to duba da irin gibin da 
ya yi ma kurai'shawa sai wannan yasa dayawa daga cikin wadanda 


— (oj) 


ya kashe musu Yan'uwa a Badar suka sha alwashin daukan fansa, 
to Jubai'ru dan Mud'im ya na daga cikin irin wadannan mutanen, 
domin an kashe masa kanin mahaifi a Badar (wato baffansa) to 
yana da wani bawa mai suna Wahshi, sai ya yi masa albishir da cewa 
matukar ya kashe Hamza a wannan yakin na Uhdu to ya Yanta shi, 
sai ya fito tare da rundunar mushirikai dan aiwatar da wannan 
kudurin na Jubair, a yayin da Hamza yake ta gididdibar mushirikai 
ya na shekar dasu barzahu, domin shi daya ne tamkar da dubu, duk 
inda ya sa gabanshi sai dai ka ga kafurai suna zubewa kasa matattu 
kamar ana sassabe a gona, yana nan a haka shi kuma Wahshi ya 
dinga bibiyarsa yana seta shi da mashi, har ya tabbatar da lallai idan 
ya harbeshi da shi zai same shi sai ya sakar masa shi ya sameshi a 
mara har sai da mashin ya fito ta tsakanin cinyoyinsa, shi kuma za- 
kin na ka sai ya zaburo kan Wahshi amma ina, dafin mashin ya riga 
ya gama ratsa jikinsa kawai sai ya fadi, shi kuma Wahshi bai cire 
mashinsa ba sai da ya ga ya mutu sannan ya je ya zareshi ya kama 
gabansa, daman shi ba yaki ya kawo shi ba kawai ya zo ne dan ya 
cika umarnin mai gidansa shi kuma ya Yantashi, wanda da ga karshe 
ya musulunta, amma yayin da ya zo karbar musulunci wajen Annabi 
(saw) bai ba ri sun hada fuska ba saboda jin dacin abin da ya yi masa 
na kashe masa dan'uwa rabin jiki wanda yake ji da shi. 


hakika mutuwar Hamza ba karamin gibi bane ga musulmai, kuma 
babban tabo ga Annabi (saw) wanda bai bace ba har ya koma zuwa 
ga Allah jalla wa'ala, domin Allah ya jarabci Annabi (saw) da sonsa 
kwarai da gaske, hakanne ma yasa annabi (saw) ya yi alwashin 
daukan fansa. A yayin da ya cika sai Hindu yar Utba ta keta cikinsa 

ta ciro hantarsa ta tauna ta furzar domin ta barrantar da rantsu- 
warta, kafurai suka yi masa musla, wannan shine ma'anar mafarkin 
da Annabi (saw) ya yi na ganin wata kafa a jikin takobinsa. 


Hakika Abubakar da Umar da Aliyu da Zubai'ru da Mus'ab da mak- 
amantansu (ram) sun taka gagarumar rawar gani a wannan yaki sun 
yi ko a mutu ko ayi rai, sun yi ma mushirikai gagarumar barna. 


Hakika saukar maharban nan daga kan dutse ya haifar da abu mara 
dadi, domin musulmai dayawa sun yi tsammanin yaki ya kare ne, 
sai suka yi sakwa sakwa suka rarraba su kuma kafurai sai suka yi 
anfani da wannan damar suka kawo musu mamayar ba zato, da ga 
nan kuma sai komai ya lalace al amura suka rincabe, har takai ga 
mushirikai suka samu damar yi wa manzan Allah (saw) zobe, Abdul- 
lahi bini Shihab ya fasa masa kai, Utuba bini Abi Wakkas ya karya 
masa hakori, Abdullahi dan kam'ata ya sare shi da takobi a kafada 
amma ba tai nasarar huda sulkensa ba, ya kuma saransa har sai da 
turaku biyu daga cikin turakun hular karfensa suka lume a 
mukamukinsa, ya ce da shi: karba nine dan kam'atu, manzan Allah 
(saw) ya ce: allah ya tattaraka ya halakar da kai, Allah ya amsa 
addu' arsa, domin wata rana ya fita kewayen tumakinsa sai ya gansu 
akan kololuwar datse sai ya hau, sai wani rago ya tunkure shi ya 
fado ya dagargaje. 


Daga nan sai Annabi (saw) ya yi wa kurai'shawa mummunar addu'a, 
ya na ayyana sunayen wasu da ga cikinsu ya na la'antarsu, sai Allah 
ya saukar da fadinsa madaukakin sarki: 

AN ad‏ ق أو ينوت ع أو تعد D‏ بَهُمْ SN‏ ظَالِمينَ » آل عمرات: 
(128) 


Ma'ana al'amarin shiryarwa da batarwa ba 3 hannunka yake ba, 
kodai Allah ya gafarta musu ko kuma ya azabtar da su, domin tab- 
bas su azzalumaine. 


Bayan wutar yaki ta tsagaita sai Abu Sufyan ya hau kan dutse ya 
shiga kiran musulmai yana cewa: shin Muhammadu yana nan a 
cikinku? Sai Annabi (saw) ya ce: ka da wani ya ba shi amsa, sai ya 
kuma cewa: a cikinku akwai dan Abu kuhafa? (Abubakar) ba wanda 
ya ba shi amsa, sai ya kuma cewa: a cikinku akwai Umar dan 
Kaddab? Nan ma ba wanda ya ba shi amsa, sai ya ce: hakika wadan- 
nan an gama da su, to a wannan lokacinne Umar ya kasa tankwara 
kansa ya mayar masa da martani ya ce: ya kai makiyin Allah duk 
wadannan da ka ambata suna nan a raye hakika Allah ya wanzar da 
abin da ya ke bakanta maka rai, domin dalilin da ya sa Abu Sufyan 
ya kebance wadannan mutanen guda uku da Ambato, shine ya san 
cewa sune ginshikan addini. sannan sai ya shiga yiwa gumakansu 
kirari yana cewa: kara daukaka Hubal, sai Annabi (saw) ya ce: baza 
ku ba shi amsaba? Sai suka ce me zamu ce? Sai ya ce: ku ce: Allah 
shine mafi girma da daukaka. Sannan sai ya sake cewa: mu muna 
da Al'uzza (daya daga cikin gumakansu) ku kuma ba ku da shi, sai 
Annabi (saw) ya ce: ba zaku ba shi amsaba? Suka ce: me zamu ce: 
ya ce: ku ce Allah shine majibincinmu wanda yake mana jagora a 
dukkan lamuranmu ku kuma ba ku da wanda ya ke jibintar lamu- 
ranku, sannan sai Abu Sufyan ya kuma cewa: wannan ranar a wajan 

mu kamar ranar badar ce a wajan ku, shi kuma yaki daman wa- 
tarana yakan zo maka da nasara watarana kuma ya zo maka da 
akasin ta. 


Adadin wadanda Allah ya azurta da shahada a wannan yakin ya kai 
saba'in (70) Annabi (saw) ya yi umarni da abinnesu a cikin tufafinsu 
da jininsu ba tare da an yi musu wanka da sallaba, wannan ya nuna 
shi shahidi na filin daga ba ayi masa wankan gawa da sallah, ba 
kuma abinnesu a cikin tufafin da ba nasu ba, wannan ita ce 
maz haba ingantacciya wacce dalilan shara'a suke goyan bayanta, 
ya tabbata a cikin Sahih na Al'imamul Bukari hadisin Ukubatu dan 
Amir, cewa Annabi (saw) ya yi musu sallah bayan shekara takwas 
(8) toamma wannan ba sallah bace wacce aka sunnanta yiwa gawa, 
a,a sallah ce ta bankwana da neman gafara, kamar yadda zahirin 
siyakin hadisin ya nuna, domin hakan ya farune a shekarar da An- 
nabi yai bankwana da Duniya ya koma zuwa ga rahamar Allah. 


Daga nan Annabi (saw) ya koma gida Madina, wanda a wannan lo- 
kacinne tsantsar soyayyar da sahabbai (ram) suke ma sa ta kara 
bayyana, domin akwai wata baiwar Allah wacce mijinta da babanta 
da dan'uwanta suka yi shahada a wannan yakin, a yayin da aka bata 
wannan labarin, budar bakinta sai ta ce, a wane hali Annabi (saw) 
yake, aka ce yana nan cikin koshin lafiya, sai ta ce: ku nuna mini shi 
ko na samu nutsuwa, domin duk wata musiba da zata samu mutun 
in dai ta tsallake Annabi (saw) to ba komai ba ce, Allahu Akbar, 
bawan Allah ka duba ka ga yadda sahabbai suke tsananin son An- 
nabi (saw) tabbas babu shakka duk Duniya ba wanda ya kama ko 
da farcen wadannan bayin Allan wajen son Annabi (saw) duk wani 

mai da'awar son Annabi (saw) yana bayan bayansu, Allah ya kara 
mana son Annabi (saw) zahiri da badini. 


Darussa 


1- Hakika addinin Allah ba zai taba rabuwa da kulle kullen abokan 
gabarsa ba wajen ganin karshensa, sai dai kuma Allah shi ya ke 
gudanar da kayan sa, a duk lokacin da wani ya yunkuro don ganin 
karshensa sai Allah ya kara daukaka ambatonsa ya karya gadon 
bayan abokan gabarsa. 

2-Makiyin boye yafi na bayyane illa, domin shi na bayyane kana 
ganinsa ka santa yadda za ka tunkareshi sabanin na boye, hakika 
Annabi (saw) ya kasance da makiyan boye kuma sun cutar da shi 
kwarai da gaske, wadannan makiya sune munafukai tawagar dan 
Salul. 

3-burunkasar Addinin Allah bai dogara da wani mutum ba, ko ka 
shigo a tafi tare da kai ko kuma ka tsaya a bade ka da kura kuma 
juyawarka da baya ba za ta rage Musulunci da komai ba, kamar 
yadda juyawarsu dan Salul ba ta rage musulmai da komai ba 
kuma ba ta sa sun yi kasa agwui'wa ba sun ja da baya. 

4-Yana da kyau shugaba ya kasance kwararren jarumi masanin 
hanyoyin kawar da abokan gaba da masu laifi. 

5- Hakika saba ma umarnin Annabi (saw) ba ya haifar da kyakkya- 
wan sakamako, bal, munmunan sakamako ya ke biyo bayan 
haka, domin wannan shine abun da ya kawo tasgaro a wannan 
yakin na Uhdu, ta yadda Annabi (saw) ya bawa maharba umarnin 
ka da su sakko daga kan wannan dutsen sawa'un musulmaine da 
nasara ko kuma akasin haka, da farko da suka bi wannan umarnin 
sai aka fara samun nasara, amma suna bijire masa sai labari ya 

sauya, to wannan bai tsaya a iya rayuwar Annabi (saw) ba kadai, 
a duk lokacin da musulmai suka bijirewa bin umarnin Annabi 
(saw) to Allah zai daura abokan gabarsu akansu ya cire musu 
kwarjini a idanunsu kamar yadda musulmai suke a yanzu. 

6-Nasara da cimma gaci suna karkashin yiwa Annabi (saw) da’a ta 
wajen bin karantarwarsa, rashin nasara kuma yana karkashin bi- 
jire masa. 

7-Tsananin jarumtakar Annabi (saw) da Abubakar da Umar da 
Mus'ab da ma sauran sahabbai (ram) 

8-Addinin Musulunci bai yarda da kaskanciba ta yadda kowa zai 
fadi abin da ya keso akansa kuma a kyale shi, a,a duk wanda ya 
fadi mummunar Magana akansa to a mayar masa da martani ta 
hanyar ilimi. 

9- karfin imanin sahabbai da kuma tsananin soyayyarsu ga Annabi 
(saw) 

10- Musulmi ba zai taba zama ba ba tare da wata jarabawaba, 
domin wannan rashin nasarar da musulmai suka fuskanta a wan- 
nan yaki jarabawa ce garesu, Allah ya yi hakanne don ya karrama 
wasun su da shahada, domin shahada kyautace daga Allah. 

11- Sannan a wannan yakin mun fahimci cewa duk abin da zai iya 
samun sauran mutane na ciwo da radadi zai iya samun Annabi 
(saw), wannan ba tawaya ba ce a cikin hakkinsa, wasu annaba- 
wan ma mutanensu ne suke kashesu kamar yadda Allah ya ke 
bamu labari a cikin littafinsa mai tsarki. 


Yakin banun-Nadir 

Bayan yakin Uhudu kuma sai yakin banun-Nadir daya daga cikin 
kabilun yahudawa guda uku mazauna Madina, hakika ya gabata ga- 
reka cewa Annabi (saw) ya kori daya daga cikin kabilun nasu daga 
Madina, wato banu kai 'nuka'a saboda makircinsu da yaudararsu, 
to wannan ma hakan take, wato dabi'arsu ta yaudara wacce suka 
shahara da ita suka kara nunawa, ta yadda suka kara tsananta 
kiyayyarsu ga Annabi (saw) da kuma makirce makircensu, har takai 
sun shirya hanyar da za su bi su kashe Annabi (saw) gaba daya, 
wanda wannan shine dalilin korarsu da ga Madinar. 


Da ga cikin yarjejeniyar da Annabi (saw) ya kulla da su, akwai 
taimako atsakaninsu da shi ta wajen biyan Diya, ta yadda idan wani 
da ga cikinsu ya kashe wani can na daban to musulmai za su 
taimaka musu wajen biyan diyarsa, hakama su ma za su taimaka wa 
musulmai idan hakan ya faru garesu, to wani daga cikin sahabbai 
mai suna Amru dan Umayya ya kashe wasu mutane guda biyu bisa 
kuskure, sai Yan kabilarsu suka nemi Diya, sai Annabi (saw) ya je 
wajen wadannan yahudawan na banun-nadir don su cika wannan 
yarjejeniyar, sai suka ce zamu aikata ya Baban kasimu ka dan zauna 
anan har mu biya maka bukatarka sai ya zauna a jikin wata Katanga 
daga cikin katangun gidajensu, to sai Shai'dan ya kimsa musu kawai 
su kashe shi, sai suka sa wani daga cikinsu ya dauki dutsen markade 
irin wanda ake daurawa jaki igiya a hada shi da icen da ke jikinsa ya 
na juyawa da shi. domin su jefo ma Annabi (saw) akai, nan da nan 
sai Allah ya turo Jibrilu (as) da wahayi ya sanar da Annabi (saw) abin 
da suke shirin aikata masa, sai ya tashi da sauri ya tunkari Madina 
ya labarta ma sahabbansa abin da yahudawan banun-Nadir suka yi 
shirin aikata masa. 

Annabi (saw) ya aika musu da sakon cewa su yi maza maza su hada 
komatsansu su bar Madina ba a bukatar sake ganinsu, har sun fara 
hada kayansu sai dan Salul shugaban munafukai ya aika musu cewa 
ka da su je ko'ina, su yi zamansu, ya tabbatar musu da cewa zai 
taimakesu, sai wannan ya rudesu suka ki fita, Annabi (saw) ya 
tsaresu a cikin ganuwarsu ya sa aka sassare Dabinansu aka bab- 
banka musu wuta. 


A yayin da suka ga uwabbari kuma suka ji dan Salul da ya yi musu 
alkawarin taimako shiru kamar an shuka dusa, sai suka aikawa An- 
nabi (saw) cewa zasu fita da matayensu da YaYansu da kuma kayan 
rakumi guda amma ban da makaman yaki, Annabi (saw) ya basu 
damar hakan. 


Dukiyarsu ta zama mallakin Annabi (saw) shi kadai sai abun da ya 
gadama zai yi da ita, ya kasance ya nasa ta a cikin maslahar musul- 
mai, domin (fai'i) ce, wannan shine sakamakon makirai mayaudara. 


Darussa. 


1-Har abada bayahude ba zai taba sararawa musulmi ba, domin 
kiyayyarsa gareshi a jini take. 

2-bayyanar Alama mai kara gasgata manzancin Annabi (saw) ta 
yadda Allah ya aiko masa da Jibrilu don ya sanar da shi makircin 
da abokan gabarsa suke kulla masa. 

3-Halaccin salwantar da dukiya domin tabbatar da wata maslaha 
marinjayiya. 

4- karshen mayaudari tabewa da halaka. 

5-zafafawa da tsanantawa suna da nasu anfanin, domin akwai 
wajen da idan babu su to lamura za su dagule ba za a samu 
cimma gaci ba. 


Yakin Ahzab (Kandak) 


A yayin da abokan gabar Addinin Allah suka ga yadda Musulunci ya 
samu tamkini a bayan kasa aka kwashe shekara guda ba a sake wani 
yaki ba tsakanin musulmai da mushirikai, domin sun jaraba ba 
su ji da dadi ba suka gane cewa lallai musulmai ba kanwar lasa 
bane, to idan baka mantaba a baya ka ji irin korar Karen da Annabi 
(saw) ya yiwa yahudawa sakamakon yaudararsu da gogewarsu 
wajen iya kulla makirci da tuggu. 


Duk da kasancewar abin da ya sami yahudawan nan ba su dau izina 
ba sun shiga taitayinsu, bal, a yayin da suka ga irin cigaban da 
addinin Allah ya samu da irin yadda daular Musulunci take ta bu- 
runkasa ta na kara kafuwa, sai wutar bakin ciki da hassada da ad- 
awa ta kara ruruwa a zukatansu, dan da nan suka hada gangami 
suka garzaya wajen kurai shawa suna masu kwadaitar da su akan 
su hada wata bataliyar runduna su gayyaci duk wanda zasu iya gay- 
yata kuma su ma su na ciki, domin a hadu a yiwa musulmai taron 
dangi a musu ruddugu a murkushesu gaba daya, sai kurai shawa 
suka yi na'am da wannan tunanin, suka shiga hada kan sauran 
Yan uwansu mushirikai domin iyar da wannan kudirin nasu, suka 
tara sojojin yaki wadanda adadinsu ya kai dubu goma (10,000) 
wanda mutanen Madina mazansu da matansu yaransu da man- 
yansu ba lallai ba ne su kai wannan adadin, suka durfafo Madina 
don aiwatar da kudirinsu. 

A yayin da labari ya riski Annabi (saw) sai ya nemi shawarar sa- 
habbansa akan yaya za a bulloma lamarin, sai Suhaib Arrumi ya ce: 
mu a kasarmu ta Faris idan aka mana zobe to muna haka babban 
rami ne mu zagaye garin gaba daya da shi mubar kasar ta ciki a 
samu wadanda suka kware a wajen iya harbi da kwari da baka a 
zuba su a kowace fuska daga cikin fuskokin garin ta yadda da wani 
ya yi gigin tsallakowa sai su mayar da shi ta hanyar yi masa ruwan 
kibbau, Annabi (saw) ya yi na'am da wannan shawarar ya sa aka 
gina rami wanda tsawonsa ya kai zira'i dubu biyar fadi kuma zira'i 
tara zurfi kuma zira'i goma sha bakwai, 


Kuma shima Annabi ya yi tarayya da sahabbai ta wajen ginasa, 
wanda an gina wannan raminne alokacin tsananin sanyi da yunwa 
da karancin abun hannu, ana cikin gini sai aka zo kan wani falalen 
dutse gagara fasuwa, sahabbai suka yi su fasa shi amma abu ya ci 
tura, sai suka gayawa Annabi (saw) halin da ake ciki, sai ya zo ya 
amshi Diga ya ambaci sunan Allah ya bugi dutsen sai daya bisa ukun 
sa ya dagargaje, Annabi (saw) ya ce: Allah mai girma an bani ma- 
budan Sham a yanzu hakama ina ganin fadar sarautarta, ya kuma 
bugun dutsen ya kuma rugujewa ya yi kabbara ya ce: an bani ma- 
budan Faris, ya kuma saransa ya kara rugujewa ya ce: an bani ma- 
budan Yamen a yanzu hakama ina ganin kofofin San'a'a a wannan 
lokacinne dutsen ya baje gaba daya. 


Wannan yakin ya farune a watan shawwal a shekara ta biyar bayan 
hijira. 


A wannan yakinne wata mu'ujiza ta Annabi (saw) mai ban sha'awa 
ta bayyana, idan ba ka mantaba ka ji cewa an yi wannan yakin a 

cikin tsananin yunwa da karancin abun hannu, to Jabir dan Abdul- 
lahi ya ga cikin Annabi (saw) ya damfare don yunwa, sai ya je gida 
ya yanka wani dan taure ya sa matarsa ta nika sa’i daya na alkama 
ta sana'anta musu gurasa, sai ya nema daga Annabi (saw) akan ya 
zo tare da wasu Yan tsiraru da ga cikin sahabbansa mutun daya 
zuwa biyu domin su ci wannan abincin da ya tanada dominsa, sai 
Annabi (saw) ya kwashi dukkan sahabban da suka halarci Kandak 
ya taho da su, wanda sun kai su dubu (1000) ya ce: kasanar da 
matarka ka da ta sauke tukunyar daga kan wuta, Jabir ya koma ya 
sanar da matar abin da Annabi (saw) ya ce, kana ya ce da ita 
kaiconki ga Annabi nan da dukkan sahabbai, sai ta ce: shin ya tam- 
bayeka game da hakan? Ya ce: eh, sai ta ce ka da ka damu ba za mu 
ji kunya ba, sai da sahabban da suka halarci wannan yakin na Kan- 
dak suka ci abincin nan suka koshi, wannan ba karamin dalili bane 
mai kara tabbatar da manzancin Annabi (saw) 


Hakika munafukai sun firgita kuma sun razana kwarai da gaske a 
wannan yakin, suka yi wujiga wujiga dasu suna ta fadar maganganu 
suna cewa daman alkawarin da Allah da mazansa suka yi mu su ba 
gaskiya bane, kawai yaudarane. 


Su kuma makirai iyayen makirci wadanda ko Shedan ya basu lam- 
bar girmamawa da jinjina wajen iya makirci da kulle kulle, wato ya- 
hudawa, yayin da suka ga musulmai sun shagalta da fuskantar 
rundunar abokan gaba sai suka kara kaimi da hazaka wajen inganta 
sana'arsu ta makirci da kulle kulle, daman wadanda suka rage daga 
cikin kabilunsu guda uku sune banu kurai'za, ana cikin haka ne sai 
shugaban yahudawan banun-Nadir wanda shine kanwa uwaggami 
na 355353 wannan yakin ya 136363 ya shiga unguwar banu kurai'za 

ya kwadaitar da su akan warware alkawarin dake tsakaninsu da An- 
nabi (saw) akan su bada hadin kai wajen yakarsa, da farko sai 
shugabansu ka'abu dan Asad Alkurazi ya cije ya ce ba zai warware 
alkawarin dake tsakaninsu da Annabi (saw) ba, amma sai wannan 
fajirin malalacin bayahuden Huyayyu dan Akdab ya nace masa har 
ya yarda, yayin da labari ya riski Annabi (saw) sai ya tura Sa'adu dan 
Mu'azu da Sa'adu dan Ubada shuwagabannin kabilun Aus, da Ka- 
zaraza don su tabbatar da gaskiyar zancen, suka dawo suka tabba- 
tar masa da lallai haka al'amarin yake, musulmai suka kara shiga 
cikin wani tashin hankali ya zama gaba kura baya Siyaki. 


Da kunci ya kai kunci sai Annabi (saw) yai nufin ya yi sulhu da abo- 
kan gaba a bisa cewa duk abin da aka samu na anfanin YaYan 
itatuwa za a basu daya bisa uku, ya nemi shawarar Sa'adu dan 
Mu'azu da Sa'adu dan Ubada meye mahangarsu akan haka, suka ce 
idan Allah ne ya umarceka da hakan to mun bi kuma mun yarda, 
idan kuma wannan daga garekane to ba mu da bukatar haka, 
domin lokacin da mu ke kan shirka muke addini daya dasu, ba su 
taba kwadayin cin amfanin itatuwanmu ba sai dai idan mun yi musu 
garar baki ko kuma su siya da kudinsu, to tayaya kuma yanzu zamu 
yarda da wannan kaskancin bayan Allah ya daukakamu da 
Musulunci da kuma kai, sai Manzan Allah (saw) ya karbi wannan 
tunanin nasu. 


To cikin ni'imar Allah ga musulmai sai ya yi amfani da wani mutun 
guda daya wajen kashe wutar makircin abokan gabar cikin gida 
wato banu kurai'za, wannan mutumin shine Nu'aimu dan Mas'ud, 
ya kasance ya na daga cikin Yan bangaren banu kurai'za a jahiliyya, 
to ashe ya musulunta ba tare da kowa ya sani ba, sai ya sanar da 

Annabi (saw) musuluntarsa, ya tanbaye shi ko zai umarceshi da 
wani abu a wannan yakin, sai Annabi (saw) ya ce masa ka je ka yi 
abin da zaka iya yi wajen rusa kai'din abokan gaba ta hanyar nuna 
musu ba ka tare da mu, domin shi yaki dan zamba ne, sai ya garzaya 
wajen banu kurai'za ya ce musu: kun san dai ni mai matukar 
kaunarku ne, suka ce gaskiyane, sai ya ce: lallai ku kun yaki Muham- 
madu, kuma kurai'shawa da Gadafanawa idan suka samu nasara 
akan sa shikenan abun nema ya samu, idan kuma ba su samu ba sai 
su koma garuruwansu, ku kuma ba kamarsu kuke ba, wannan 
garinku ne kuma da matanku da YaYanku duk suna ciki, idan 
kurai'shawa ba su samu nasaraba suka koma gidajensu, to ku kuma 
Muhammadu zai dau mataki akan ku, kamar yadda ya dauka akan 
Yan'uwanku, saboda haka ka da ku yi yaki da su har sai sun ba ku 
jingina, sai suka ce: hakika ka zo da tunani mai kyau. 


Daga nan sai ya tafi wajen kurai shawa ya ce da su: hakika kun san 
irin kaunar da nake nuna muku da kuma nasiha ta a gareku, sai suka 
ce gaskiyane, sai ya ce to hakika yahudawa sun yi danasani akan 
warware alkawarin dake tsakaninsu da Annabi (saw) a yanzu 
hakama sun goyi bayan Annabi (saw) kuma sun aika masa da sako 
cewa za su yi dabara su karbi jinginar makamanku su ba shi dan ya 
yake ku, sannan su taimake shi akan ku, sai suka ce yanzu meye 
abun yi? Sai ya ce: idan suka tambayeku jingina kar ku ba su, sannan 
sai ya tafi wajen Gadafanawa ya gaya musu kwatan kwacin abun da 
ya gaya wa kurai shawa. 


Da ranar asabar ta zagayo sai kurai'shawa da Gaddafanawa suka 
aikawa yahudawa suna ma su cewa: mu ba mazauna wannan kasar 
ba ne, kuma dabbobin da mu ke hawa sun halaka. Saboda haka ku 

hanzarta zuwa garemu domin mu gaggauta kawar da Muham- 
madu, sai yahudawa suka aika mu su cewa mu ba za muyi yaki tare 
da ku ba har sai kun bamu jinginar makamanku, yayin da wannan 
sakon ya riski kuraish da Gadafan sai suka ce: hakika Nu'aimu dan 
Mas,ud ya yi gaskiya, sai suka sake aika musu cewa wallahi ba za 
mu baku jinginar komai ba saboda haka ku fito mu gaggauta kawar 
da Muhammadu, sai suma yahudawa suka ce: wallahi Nu'aimu ya 
yi gaskiya, sai kowane bangare ya yi baran baran da dayan ban- 
garen Allah jalla wa'alah ya wargaza kai din su ya isar ma musulmai 
da ga makircinsu ta hanyar wannan boyayyan musulmin Nu'aimu 
dan Mas'ud (ra) 


Annabi (saw) kuma na can yana ta rokon Allah yana cewa: ya Allah 
kaine mai saukar da littafi, mai saurin hisabi, ka tarwatsa taron 
wadannan abokan gabar addinin ka wadanda suke neman 
murkushe shi, ya Allah ka tarwatsa suka sanya musu girgizar kasa. 


Allah maji roko ya amsa addu'ar Annabinsa (saw) ya aiko musu da 
rundinarsa gagara yin fito na fito da ita, wannan rudunar ita ce iska 
da guguwa mai karfi, ta zo ta dinga tunbuke tantinansu da 
hemominsu ta na tsits'tsinka igiyoyin da aka daddaure tantinan da 
su, ba ta bar musu wata tukunya ba wacce suke girke girke da ita 
face ta kifar da ita, daga nan Allah ya tarwatsa wannan rundunar ya 
daidaita taronsu suka tarwatse kowa ya cikawa rigarsa iska ya kara 
gaba, wanda Allah da kan shi ya dau ragamar yakin ya hutar da 
musulmai, da haka yaki ya kawo karshe. 

Darussa: 


1- Kamar yadda ake ta maimaitawa, abokan gabar Addinin Allah ba 
zasu taba gushewa ba suna masu kwadayin samun wata kafa da 
za su bi ta cikin ta su cutar da musulmai, saboda haka ya na da 
kyau musulmai su zama cikin takatsantsan da su, domin duk irin 
soyayyar da za su nuna maka azahiri ba zata hana su cutar da kai 
ba a matsayin ka na musulmi, domin ba ta kai zuci ba. 

2-Kafurci tafarki dayane, duk inda wani kafuri ya ke burinsa bai 
wuce ya ga karshen musulmai ba, koda kuwa a kwai banbancin 
akida atsakaninsu isu isu, abin da ya ke faruwa a Isra'ila ahalin 
yanzu ya isa shai'da akan haka, kowa ya ga yadda suke ta kashe 
musulmai amma babu wata kasa daga cikin kasashen kafurai 
masu rajin kare hakkin dan Adam da suka tsawatar musu ko 
kuma suka nuna damuwarsu akan abin da suke aikatawa, bal, su 
suke kara karfafa musu gwuiwa ta hanyar basu makamai na kare 
dangi! 

3-irin halin da Annabi (saw) da sahabbai suka tsinci kansu a ciki na 
karancin abun hannu. 

4- Halaccin yin karya a wajen yaki don rikita abokan gaba ta hanyar 
shigo musu da abin da zai raba kansu, kamar yadda wannan sa- 
habi ya yi, domin shi yaki dan zambane. 

5-A duk lokacin da musulmai suka tsayu akan gaskiya da da'a ga 
Allah da manzansa (saw) to Allah ba zai taba daura abokan ga- 
barsu ba akansu, ko a yau musulmai suka koma zuwa ga Allah 
jalla wa'ala to wannan alkawari na nasara da samun galaba da 
daukaka akan abokan gaba yana nan, ba zai taba gushewa ba, 

idan musulmai suka ga akasin haka to su tanbayi kawunansu 
lai’ fin daga gare sune. 


Yakin banu kurai'za 


Idan ba ka mantaba a baya ka ji yadda yahudawan banu kurai'za 
suka warware alkawarin dake tsakaninsu da Annabi (saw) to bayan 
an gama yakin Ahazab an samu nutsuwa, watarana Annabi (saw) 
ya na gidan Ummu Salma (ra) ya na wanka, sai mala'ika Jibrilu (ra) 
ya zo masa ya ce da shi: shin har ka ajiye makamin yakine, hakika 
mala'iku ba su ajiye nasu makaman ba, ka fita zuwa ga banu 
kurai'za, sai Annabi (saw) ya sanar da sahabbai suka yi gangami 
suka tunkari unguwar banu kurai'za, ya ba Aliyu (ra) tuta, ya ba Ab- 
dullahi dan ummu Maktum jiran gari, Annabi (saw) ya fita tare da 
rundunarsa kimanin mutun dubu uku (3,000) ya tsaresu tsawon 
kwana ashirin da biyar, yayin da kunci ya kai kunci a garesu sai 
shugabansu ya bijiro musu da abubuwa guda uku: ko dai su 
musulunta, ko kuma su kashe YaYayensu da matayensu da han- 
nayensu sannan su fito da takobbansu tsirara su yi taho mu gama 
da Annabi (saw) su gaggauta masa, ko kuma su bari sai ranar Asabar 
su afka ma sa, domin su na da yakinin samun nasarar yaki a wannar 
ranar, amma ba su karbi daya daga wannan tayin nasa ba, daga 
karshe dai sai suka mika wuya zuwa ga Annabi (saw) a kan hukuncin 
da ya tanadar musu ya aika musu da Abu Lubaba a yayin da suka 
nemi hakan don su yi shawara da shi akan wannan lamari, domin 
dukiyarsa tana yankinsu, sai suka ce masa: kana ganin mu mika 
wuya zuwa ga hukuncin Annabi (saw) ya ce: eh, yai musu ishara 
zuwa ga wuyansa, alamar cewa hukuncin shine za a yankasu, sai 

kuma ya yi nadama ya tuna cewa ya ha'inci Allah da manzansa, sai 
ya je ya daure kansa a filar Masallaci har Allah ya saukar da aya 
akansa ya yi masa afuwa. 


Annabi (saw) ya turo musu Sa'adu dan Mu'azu don ya fadi hukuncin 
da ya dace da su, su suna ganin sauki ya zo tunda akwai alaka a 
tsakaninsu kafun zuwan Musulunci, amma sai ya ce musu ba sani 
ba sabo, ya ce kawai a kashe duk wani baligi daga mazajensu a 
maida matansu bayi dukiyarsu kuma ta zama ganima ga musulmai, 
Annabi (saw) ya sa aka haka rami a kasuwar madina aka sassare 
musu kai, tun daga wannan lokacin sai aka zauna lafiya aka yada 
kwallon mangwaro aka huta da kuda. 


Darussa: 


1-Halaccin kawar da duk wani wanda ya ke zama barazana ga rayu- 
war al umma da ma kasa baki daya, duk wani wanda ya ke kawo 
rashin kwanciyar hankali a cikin rayuwar al umma kuma ya ke 
zama barazana garesu to ya halatta ga hukuma ta dau mataki mai 
tsauri akansa koda ta hanyar kawar da shi ne a bayan kasa gaba 
daya, domin rai bai'fi rai ba, wannan abu da Annabi ya sa aka yi 
shine madarar adalci da kawo daidaito a cikin al umma, hatta 
abokan gabar Musulunci muna ganin yadda suke daukan matakin 
kisa akan wanda ya ci amanar kasa, to babu cin amanar da ta kai 
ta wadannan yahudawan, domin sun tara makamai na kare dangi 
da niyar shafe musulmai gaba daya, sai Allah ya wargaza ma- 
kircinsu kaikayi ya koma kan mashekiya. 

2-Babu wani wanda zai iya kubuta daga aikata zunubi duk yadda ya 
kai da tsoron Allah in ka dauke Annabawa a bisa zance mafi 

inganci, sai dai abin da aka fi so ga mai laifi shine tuba da 
nadama. 


Yakin banu Musdalik 


Bayan tunbuke wadannan miyagun yahudawan sai aka samu za- 
man lafiya da kwanciyar hankali daular Musulunci ta kara kafuwa 
mutane suka yi ta shiga addinin Allah, ana nan a haka sai labari ya 
riski Annabi (saw) cewa kabilar banu Mustalik karkashin jagorancin 
shugabansu Haris dan Darar su na shirya mayaka dan yakarsa, sai 
Annabi (saw) ya aika musu Burai'da dan Husai'b a matsayin dan 
leken asiri domin ya binciko gaskiyar labarin, sai ya dawo ya tab- 
batarma da Annabi (saw) ingancin labarin, sai Annabi (saw) ya tara 
mayakansa ya tunkaresu, sai musulmai suka hadu da dan leken asi- 
rin abokan gaba suka kama shi suka kasheshi, yayin da labarin is- 
owar Annabi (saw) da tawagarsa ya isar ma banu Mustalik, sai suka 
razana matuka, a yayin da Annabi (saw) ya isa inda suke sai ya kai 
mu su hari, bayan ya yi galaba a kansu sai ya kama matansu da 
YaYansu da dukiyoyinsu na daga dabbobi ya kashe na kashewa 
masu gudu suka gudu, daga cikin ribatattun yakin akwai Juwairiya 
uwam muminai Yar sarkin na su, sai Annabi (saw) ya Yantata ya au- 
reta, to ganin haka sai sahabbai su ma suka Yanta sauran ribatattun 
da ke hannunsu wadanda sun kai Yan gida dari, suka ce tayaya 
zamu bautar da sirikan Annabi (saw) wanda hakan ya sa suka 
musulunta gaba daya. 


A cikin wannan yakinne Annabi (saw) ya fita tare da wata tawaga 
ta munafukai, wadanda sun cutar da shi kwarai da gaske, kuma sun 
bayyana abin da yake boye a zukatansu na kin musulmai da 
tsanarsu har takai ga cewa sun taba mutuncin Annabi (saw) ta 

yadda suka jefi matarsaYar lelensa da lai fin zina! Ga kissar nan daki 
daki: 


kiran karya ga sayyada A'isha Assiddika 


Annabi (saw) ya kasance idan zai yi balaguro (tafiya) to ya kan yiwa 
matansa kuri'a, duk wacce kuri'ata fada kan ta to da ita za ayi wan- 
nan balaguron, to a wannan yakinma hakan ta kasance ta yadda 
kuri'a ta 1303 kan Nisha, sai Annabi (saw) ya fita tare da ita, wanda 
hakan ya farune bayan saukar ayar hijabi, akan hanyar dawowarsu 
ne suka yada zango, sai A'isha (ra) ta zagaya dan biyan bukatarta, 
sai ta shafa kirjinta ba ta ji sarkatta ba, sai ta koma dan nemanta 
wanda hakan ya sa ta jinkiri har Annabi (saw) ya ba da umarnin 
tafiya, sai wadanda suke daukan Hau'daj dinta (daki dan karami 
dai dai mutun daya wanda ake dauka akan doki) suka zo suka dauka 
azatonsu ta na ciki, domin Kkarancin girman jikinta da kuma 
nauyinta, rundunar ta daga ta ci gaba da tafiya, a daidai wannan 
lokacinne kuma A'isha (ra) ta iso masaukin na su bayan ta yi nasarar 
ganin Sarkar tata, ta na zuwa sai ta taradda wajan wayam ba ko 
mutun guda daga cikin ayarin nasu, sai ta samu waje ta zauna tana 
tsammanin za su dawo nemanta, ta na nan haka sai bacci ya dau- 
keta, to akwai wani sahabi mai suna Safwan dan Mu'addal, ya 
kasance a bayan rundunar ya dan taba bacci, sai ya tashi a karshen 
dare dan ya cim masu, sai kawai ya ga mutun kusa da shi sai ya yi 
istirja'i (fadar: Inna lillahi...) to ya na ganinta sai ya ganeta kawai sai 
ya gurfanar da dabbarsa ta hawa bai ce ma ta kanzil ba itama bata 
ce masa ko (eh) ba, sai ta lullube fuskarta da mayafinta ta hau kan 
dabbar suka tafi shi ya na gaba ya najan abar hawan har suka tadda 
rundunar bayan sun yada zango a karshen dare don hutawa. 

To daga nanne fa kasuwar baje kolin munafukai ta soma ci 
karkashin jagorancin shugaban majalissar munafunci ta koli, wato 
dan Salul Allah ya bakanta fuskarsa, kawai sai ya kirkiri wani sharri 
na jifan wadannan bayin Allah guda biyu da zina, wanda abin da 
hakan yake nufi suka ga Annabi (saw) ta hanyar bata shimfidarsa. 


Labari ya watsu a Madina al amura suka rincabe mutane suka dinga 
yamididi da wannan Magana ba tare da bibiyar ingancinta ba, An- 
nabi (saw) ya canza ma nana A'isha gaba daya, iyakacinsa da ita ka- 
wai sai dai ya dan daga labule ya dan leko ya tambayi lafiyarta ya 
koma, ita kuma bai'war Allah ba ta san wainar da ake toyawa ba, 
sai watarana ta dan zagaya tare da ummu Misdahu don biyan 
bukata sai ummu Misdahu ta yi tuntube mayafin ta zai tadiyeta ya 
kada ita, sai ta ce Misdahu ya halaka! Sai A’isha ta ce da ita tir da 
abin da ki ke fada, shin ki na zagin mutumin da ya halarci yakin Ba- 
dar, sai ta ce da A'isha: ya wacce ba ta san makirce makircen 
mutane ba, shin ba ki san abin da ya ke 1303 bane akan ki, sai ta ce: 
me ya ke 1303 a kai na? Sai ta labarta ma ta abin da ya ke wakana, 
daman ba cikakkiyar lafiya ta ke da ita ba sai rashin lafiyarta ya karu. 


A yayin da nana A'isha Ta koma gida sai Annabi (saw) ya leko kamar 
yadda ya saba, sai ta ce da shi: ka yi mini izini in je wajen iyayena, 
ta yi hakane don ta samu tabbacin ingancin labarin a wajensu, sai 
Annabi (saw) ya yi ma ta izini. 


Annabi (saw) ya nemi shawarar wasu daga cikin sahabbansa akan 
wannan rikitaccen al'amarin, kowa sai alkairi da son barka ya ke 
fada akan ta musammam ma wadanda suke zama tare da ita. 

Ana nan a haka ana jiran hukuncin Allah daga sama, sai Allah cikin 
hikimarsa ya saukar da ayoyi wadanda suke wanke A'isha daga 
wannan kazafin da aka yi ma ta, Allah ya kunyata munafukai makar- 
yata masu neman duk wani mumini da sharri, su kuma musulman 
da shedan ya yi galaba akan su suka gasgata munafukai har ma suka 
ja ragamar yadawa da watsawa ba tare da bin diddigin labarin ba 
domin tabbatar da gaskiyarsa, Annabi (saw) ya sa aka yi musu bu- 
lala dari dari (100) sakamakon kazafi. 


Darussa: 


1-Abokan gabar addinin Allah ba za su taba gushewa ba su na ne- 
man hanyar da za su bi su murkushe shi gaba daya. 

2-Ka fara daukan mataki akan makiyin ka kafun ya dau nasa 
matakin da ya ke shirin dauka akan ka. 

3- Hakika kyautatawa ta na daya daga cikin manyan jigogin da suke 
bada gudummuwa ta wajen jawo hankalin wanda ya ke gaba da 
addinin Musulunci zuwa ga kaunarsa da kuma karbarsa. 

4-Girmama dangin matar wani shugaba ga mabiyansa yana da kyau 
kwarai da gaske, ta yadda sahabbai suka saki dangin Juwairiyya 
dan girmama Annabi (saw) 

5-Yadda sahabbai suke matukar girmama Annabi (saw) wanda har 
hakan ya bayu zuwa ga girmama duk wani wanda ya ke da alaka 
da wanda ya rabeshi. 

6-A da ana ganin an samu lafiya tun da aka kawo karshen yahuda- 
wan Madina, to ashe akwai wata sabuwa, wato bayyanar 
munafukai, wanda makircinsu ya kara fitowa fili bayan tunbuke 
yahudawa suka dinga fito da salo daban daban na cutar da 
musulmai, wanda tasirin sharrin wadannan mutanen ma yafi na 

yahudawa a cikin musulmai, domin su abokan gabane na boye, 
ma’anar (munafuki) a shara’a: shine wanda ya ke bayyana 
Musulunci da kauna ga musulmai a zahiri, ya ke boye kafurci a 
badini, wanda a Madina aka fara samunsu, kasancewar daular 
Musulunci ita ta ke da fada a ji sabanin Makka. 

7-Musulmi a koda yaushe baya rabuwa da jarabawa daga Allah, 
wanda hakan darajace mai girma a wajansa shi kuma bai sani ba. 

8-idan kafuri ya rasa hanyar da zai bi ya cutar da musulmi ta zahiri, 
to sai ya koma yana neman abin da zai bata masa mutunci da shi. 

9-Ba ya dacewa ga musulmi ya kasance cewa ba ya kyautata wa 
dan'uwansa zato ta yadda da ya ji wani yamididi a kansa sai 
shima ya dauka ya cigaba da yadawa batare da bincike ba kamar 
yadda ya faru ga wasu musulman da suka halarci wannan yakin, 
a a musulmi ya kasance mai nemawa dan'uwansa uzuri da yi 
masa kyakkyawan zato a koda yaushe. 

10- Hukuncin kazafi a Musulunci bulala dari ne (100) 

11- Falalar sayyada A'isha ta yadda Allah ya wanketa daga saman 
bakwai. 

12- Wannan kissar tana kara tabbatar mana da cewa Annabi (saw) 
bai san gai'bu ba, domin da ya san gai'bu da ya gane cewa kazafi 
aka yiwa A'isha, da bai tsaya jiran saukar wahayi ba, wannan 
shine ingantaccen zance wanda zahirin dalilai na shara'a suke 
karfafa, kuma wannan ba tawaya ba ce ga Annabi (saw) bal, yana 
da mu'ujizozin da suka fi ma sanin gai bu ban al'ajabi. 


Hakika wannan kissa tana da fa'idoji da darussa masu yawa wanda 
ba zai yiwu mu kawosu duka ba saboda gudun tsawaitawa. 

Yakin Hudai' biyya 


Bayan faruwar wadannan abubuwa da ambatonsu ya gabata na- 
sara ta fara tabbata ga musulmai a kan abokan gabarsu, sai Annabi 
(saw) ya yi azamar zuwa Makka dan aikin umara, wanda dama an 
nuna masa a mafarkinsa gashi ya shiga masallaci mai alfarma har 
ma ya karbi makullan Ka'aba kuma gasu nan sun yi dawafi da umara 
har sun yi hilli (sun kare aikin umara) sai ya ba sahabbansa labarin 
wannan mafarki suka yi farin ciki da shi, wannan ya farune a she- 
kara ta shida ta annabci. 


Annabi (saw) ya fita tare da sahabbai kimanin dubu daya da dari 
hudu (1,400) 


A yayin da ya iso Zul'hulai'fa (mikati ne na mutanen Madina) sai ya 
daura harami da umara ya yiwa hadayarsa takalidi (ma'ana ya 
rataya mata takalmi ko wani dan kyalle dan banbanceta da wacce 
ba hadaya ba, hadaya sune rakuma ko shanu da mahajjaci yake kai 
su dakin Ka'aba dan a yanka a ciyar da mabukata daga namansu 
don neman kusanci da lada a wajen Allah) sannan ya yi ish'arin su 
(ish'ari: shine a tsaga musu gefen tozonsu na dama har jini ya fito) 
sai ya aika dan leken asiri daga kabilar Kuza'a don ya binciko masa 
labarin kurai'shawa, Annabi (saw) da sahabbai suka cigaba da tafiya 
har suka kai wani waje da ake kira da Usfana, sai ga dan leken asirin 
ya dawo yana mai cewa kurai shawa sun tara maka mayaka dan su 
hanaka shiga Makka, sai Annabi (saw) ya nemi shawarar sahabbai, 
ya ce: kuna ganin mu tasamma mataye da YaYayen wadannan da 
suke neman hanamu zuwa dakin Allah, sai Abubakar (ra) ya ce: mu 
dai mun zo ne don yin umara ba don yaki ba, kawai abin da ya dace 

muyi kawai mu tunkari garin duk wanda ya yi kokarin hanamu shiga 
sai mu yakeshi, Annabi (saw) ya karbi wannan shawarar ya bada 
umarni da a cigaba da tafiya. 


Su kuma kurai'shawa dama suna samun labarin fitowar Annabi 
(saw) sai suka shiga mitin din gaggawa suka yanke shawarar 
hanashi shigowa Makka, suka turo rundunar mayaka kimanin dari 
biyu (200) karkashin jagorancin Kalid dan Walid, suka kafa sansani 
a wani waje da ake kira Usfana dake kan babbar hanyar Makka, An- 
nabi (saw) ya yi salatul kaufi sannan ya canza hanya don kaucewa 
yaki da Kalid bini Walid, domin shi ba abin da ya kawoshi ba kenan, 
yayin da Kalid ya ga haka sai ya gaggauta komawa zuwa Makka dan 
ya sanar da kurai'shawa halin da ake ciki, sai suka fito suka kafa 
sansani a wajen da ake kira da Baldah, wani kwazazzabone kusa da 
Tan'im, shi kuma Annabi (saw) ya ci gaba har ya kai gab da 
Hudai biyya sai taguwarsa kaswa'a ta gurfana a kasa, sai sahabbai 
suka ce: kaswa'a ta cije ta tsaya, Annabi (saw) ya ce: ba cijewa ta yi 
ba, wannan ba halinta ba ne kawai dai wanda ya hana giwa tunka- 
rar Ka'aba dan ruguzata shi ya tsareta, daga nan sai ya zabureta sai 
ta mike ta ci gaba da tafiya har suka kai Hudai biyya (Hudai'biyya: 
sunan rijiyane da ke wannan wurin). 


Daga nan Annabi (saw) ya tura Yan sako domin su sanar da 
kurai'shawa cewa ba yaki suka zo yi ba kawai sun zo aikin umarane, 
suma kurai'shawa suka yi ta turo manzanninsu suna tattaunawa da 
Annabi (saw) har aka cimma yarjejeniya akan cewa Annabi (saw) ba 
zai shigo Makka ba a wannan shekarar sai shekara mai zuwa, san- 
nan za a tsagaita wutar yaki a tsakanin bangarorin guda biyu na 
tsawon shekara goma, sannan kuma duk wanda yake so ya marawa 

Annabi (saw) baya ko ya marawa kurai'shawa baya a wannan yar- 
jejeniyar to yana da damar hakan, sannan kuma duk wanda ya bar 
Makka ya je Madina wajen Annabi (saw) dan karbar addininsa to za 
a dawo da shi, wanda kuma ya bar Madina ya yi ridda ya koma 
Makka to ba za a dawo da shiba. 


Sai Annabi (saw) ya kira Aliyu don ya rubuta wannan yarjejeniyar, 
sai Annabi (saw) ya fara mai shifta da (bismillahir rahmanir Rahim) 
Sai wakilin kurai’ shawa Suhai'lu ya ce: shi bai san wannan ba sai an 
goge, haka ma da aka rubuta: wannan shine abun da muhammadu 
manzan Allah (saw) ya yi sulhu da shi. sai ya ce sai an goge 
(rasulullah) domin inda sun yarda shi manzan Allahne da basu yake 
shiba, Annabi (saw) ya umarci Aliyu (ra) da ya goge, sai ya ce: shi ba 
zai iya goge wannan sunanba da hannunsa, Annabi (saw) ya goge 
da kansa. 


Hakika Umar ya nuna tsananin fushinsa akan wannan hukuncin na 
zalunci, amma Annabi (saw) ya nuna masa komai mai wucewa ne. 


Ana cikin rubuta wannan sulhu mai kunshe da rashin adalci sai ga 
Abu Jandal daya daga cikin musulman da ke Makka wadanda aka 
hana su yin hijira ya samu ya tsallako wajen musulmai, sai Annabi 
(saw) ya sa aka mayar da shi bisa kafewar Suhai'lu a kan hakan, An- 
nabi (saw) ya ce ya yi hakuri Allah zai kawo masa mafita da shi da 
ire - irensa. 


Bayan an koma Madina, sai daya daga cikin musulman da 
kurai'shawa suka hana hijira wanda ake kira da Abu Basir ya samu 
ya gudo Madina, Annabi (saw) ya sa aka mayar da shi bisa yarjejeni- 
yar da ke tsakaninsa da kurai'shawa bayan sun aiko mutum biyu 

daga cikinsu akan bukatar dawo da shi, suka tafi da shi har suka kai 
Zul hulai'fa, sai suka yada zango suka fara cin abinci, sai Abu Basir 
ya ce da daya daga cikinsu: kai wannan takobin taka tana da kyau, 
sai ya ce: gaskiyane tabbas tana da kyau, sai Abu Basir ya ce: dan 
ban mugani, sai ya ba shi, sai Abu Basir ya zabura ya dauke masa 
kai, sai dayan ya gudu ya koma Madina har ya shiga masallaci, daga 
nan kuma duk wanda ya gudo sai ya hade da Abu Basir, daga nan 
suka zama barazana ga fataken kurai'shawa, da kansu suka nemi a 
janye wannan yarjejeniyar ta zalunci. 


Darussa: 


1-Shar'anta aikin umara da kuma falalarsa a Musulunci ta yadda 
Annabi (saw) ya debi daruruwan sahabbansa a lokacin hatsari da 
tsoro don gabatar da wannan ibadar. 

2-Abokan gabar addini ba zasu taba saduda ba da yin kasa ag- 
wui wa har su ajiye makamansu ga barin yakar musulmai. 

3-Girmama harami ta hanyar barin yin yaki a cikinsa. 

4-Har kullum burin kafuri bai wuce ya bullo da abin da zai cutar da 
musulmi ba, ba zai taba kawo abin da zai anfanar da su ba, idan 
ma akwai anfani a cikinsa to sharrinsa yafi yawa. 

5-Halaccin yin yaudara da zanba cikin aminci dan kubuta daga shar- 
rin azzalumai. 

6- Zalunci ba ya daurewa. 

7-Duk wanda ya dogara ga Allah to Allah zai isar masa. 

8-Dukkan tsanani yana tare da sauki. 

Yakin Kai'bara 


bayan Annabi (saw) ya dankwafar da abokan gabarsa dake kewaye 
da shi aminci da kwanciyar hankali da adalci sun cigaba da wan- 
zuwa a cikin Jazirar larabawa, sai ya rage saura daula daya ta ya- 
hudawa mai karfi da yalwar arziki, ita ce kasar Kai'bara, wacce ta 
tattara manya manyan yahudawa da jagororinsu, kuma idan ba ka 
mantaba ka san yadda suka goge suka gwanance wajen iya kulle 
kulle da makirce makirce da tsananin nuna kiyayya zuwa ga Annabi 
(saw) da duk wani musulmi wanda hakanne ma yasa Annabi (saw) 
ya koresu daga Madina, to sai labari ya isar ma Annabi (saw) cewa 
sun kulla da Gadafan akan za su zo su yake shi, sai Annabi (saw) ya 
yi rigakafin haka ta hanyar hada rundunar mayaka, Annabi (saw) ya 
yi shela cewa kada wanda ya sake ya bisu wannan yakin sai mai 
kwadayin jihadi saboda Allah, sai As'habush-shajarati wadanda 
suka yi Bai'atur Ridwan suka fito wanda adadinsu bai wuce mutun 
dubu daya da dari hudu ba (1400) 


munafukai suka fara nasu aikin na kokarin ganin bayan musulmai 
karkashin jagorancin shugabansu dan Salul, ta yadda ya aika wa ya- 
hudawan Kai'bara shirin Annabi (saw) akansu. 


Annabi (saw) ya fito tare da mayakansa suka doshi Kai'bara suna ta 
tafiya har suka kai garin da goshin magriba, sai Annabi (saw) ya da- 
kata har gari ya waye sannan sai suka karasa Kai'bara a lokacin ya- 
hudawa sun fito kwansu da kwarkwatarsu ba su san da zuwan An- 
nabi (saw) ba, a yayin da suka yi arba da shi, sai suka ce wallahi ga 
Muhammadu nan da rundunar mayakansa sai suka ari sawun kare 

suka gudu zuwa cikin ganuwarsu, Annabi (saw) ya ce: Allahu akbar, 
Kai bara ta zama kufai. 


Aliyu (ra) ya dan samu jinkiri wajan fitowa tare da Annabi (saw) 
kasancewar ciwon idon da yake fama da shi, amma daga baya ya 
riskesa, sai Annabi (saw) ya ba shi tuta bayan ya yi masa tofi take 
anan ya warke kamar bai taba ciwon ido ba sau da daya, ya umarce 
shi da idan ya je ya kirasu zuwaga shai dawa babu abin bautawa 
bisa cancanta sai Allah kuma Muhammadu manzan Allah ne, san- 
nan ya sanar da su abin da Allah ya wajabta musu na daga ibadu. 


Garin Kaibara ya kasance yana da ganuwowi guda takwas masu 
karfi kwarai da gaske, a haka musulmai suka kutsa suka dinga 
tunbukesu suna bazar dasu har aka yi galaba akansu suka mika 
wuya zuwa ga musulmai, Annabi (saw) ya basu damar cigaba da 
zama a kasar bisa sharadin cewa duk abin da aka samu na amfanin 
noma to zasu dauki rabi dayan rabin kuma na Annabi ne (saw) 
tunda yanzu kasar ta zama ta Annabi (saw) domin fai'i, ce. 


Hakika an samu ganima ta dabbobi da ribatattun yaki a wannan 
yakin na Kai bara, daga cikin ribatattun yakin akwai Safiyya ummul 
mu'uminina Yar shugaban yahudawan banun-Nadir wacce jika ce 
ga Annabi Harun dan uwan Annabi Musa (saw) mijinta Abu Kinana 
yana daya daga cikin wadanda aka kashe daga cikin yahudawa a 
wannan yakin, to sai ta fado a kason Annabi (saw) sai ya Yantata ya 
sanya wannan Yantawar da ya yi mata a matsayin sadakinta. 


A wannan yakin ma sai da yahudawa suka dan taba sana'ar tasu 
wacce suka yi digiri har da digir digir a kanta, wato makirci da kulle 
kulle, ta yadda suka samu karfata ta Tinkiya suka soyata suka sa ma 

ta dafi mai karfi, sai suka aikawa da Annabi (saw) da ita da yake sun 
san yana son karfata ta Tinkiya ko Akuya, a yayin da aka ajiye a ga- 
ban Annabi (saw) sai ya yagi tsoka ya tauna sai ya furzar ya ce: wan- 
nan kashin yana gaya mini cewa akwai dafi a cikinsa, sai yasa aka 
zo da wacce ta yi wannan aikin wato Zai'nab matar Salamu dan 
Mishkam, ta tabbatar da hakan, ya ce me yasa ki ka yi haka? Ta ce 
nayi hakane saboda idan ka kasance mai mulkine kai Allah zai 
hutashshemu daga sharrinka, idan kuma kai annabi ne to naman 
zai baka labarin abin da aka sa masa na dafi, daga cikin wadanda 
suka ci wannan naman akwai Bara'u dan Ma'arur, wanda take anan 
ya mutu. 


Darussa: 


1-Babu wani abu da yake samuwa cikin sauki sai an yi gwag- 
warmaya a kansa, ka duba yadda Annabi (saw) ya ke ta fadi tashi 
wajen ganin ya tabbatar da daular Musulunci, wanda inda Allah 
ya so a rana guda komai zai tabbata, amma sai hakan bai faruba 
don a nuna maka komai sai an yi gwagwarmaya da fadi tashi 
wajen tabbatar da shi. 

2-Ka fara daukan mataki akan makashin ka kafun ya dauki nasa 
matakin akan ka. 

3-Bayahude ba zai taba canzawa ba. 

4-Adalcin Musulunci ta yadda Annabi (saw) ya tabbatar da su akan 
su cigaba da zama a cikinta. 


Yakin fathu Makka 


bayan yakin kai'bara komai ya daidaita ta yadda aka dakushe kaifin 
takobin abokan gabar addinin Allah ya zamto kowanne jinsi daga 

cikin abokan gabar Musulunci yana jin shakkar ya kawo masa wargi, 
sai Allah ya yi nufin tabbatar da tamkini ga musulmai a fadin jazirar 
larabaya gaba daya ta hanyar murkushe manyan abokan gabar An- 
nabi (saw) wadanda suka kore shi daga garinsa gaba daya, domin 
sune mafi girman barazana ga daular Musulunci a wannan lokacin 
a cikin Jazira. 

idan ba ka mantaba a baya ka ji irin yarjejeniyar da aka kulla tsa- 
kanin kurai'shawa na tsagaita wutar yaki tsakaninsu da musulmai 
na tsawon shekara goma, kuma duk kabilar da take so ta marawa 
kowane bangare baya tana da damar hakan, amma idan aka samu 
wata kabila daga cikin kabilun da suka marawa wani bangare baya 
ta yi ta'addanci ga dayar kabilar to kamar ta yiwa wannan bangaren 
ta'addancine, a inda kabilar Kuza'a ta marawa Annabi (saw) baya 
kabilar banu Bakar kuma suka marawa kurai'shawa baya, to sai 
kabilar banu Bakar suka yi ta addanci ga kabilar Kuza'a, kurai'shawa 
kuma suka taimaka musu da makamai akan Kuza'a, to wannan 
shine dalilin yakin fathu Makka domin warware wannan alkawarin 
da kurai'shawa suka yi. 

To yayin da kurai shawa suka yi wannan aika aika ba tare da tunanin 
abin da ka iya zuwa ya dawo ba, sai kuma suka tsorata suka gag- 
gauta tura Abu Sufyan zuwa ga Annabi (saw) don kara jaddada 
masa suna nan akan wannan yarjejeniyar, amma Annabi (saw) bai 
ce masa kanzil ba, haka ya je wajen Abubakar don kamun kafa nan 
ma bai yi nasaraba, hakama abun ya kasance a wajen Umar da 
Aliyu. 

Annabi (saw) ya shirya gagarumar runduna ta mayaka wadanda 
adadinsu ya kai dubu goma (10,000) dan tunkarar Makka. 


— (oj 


A yayin da Annabi (saw) yake shirye shiryen fita sai Hadibu dan Abi 
Balta'ata ya rubuta takarda zuwa ga kurai shawa yana sanar dasu 
zuwan Annabi (saw) ya ba wata mata ta boye a cikin kitson ta dan 
ta isar ma da kurai'shawa, harta fita ta fara tafiya sai Allah ya sau- 
kar da wahayi yana bayyana wa Annabinsa (saw) shirin Hadibu, sai 
Annabi (saw) ya tura Aliyu da Zubai'ru suka je suka tareta suka sa 
ta fito da wannan wasikar suka kawoma Annabi (saw) 

Wanda shi Hadibu ya yi hakanne ba dan munafunciba ko dan a 
cutar da Musulunci ba, 3 3 ya aikata hakanne akan kuskure, bisa 
dogaro da cewa YaYansa da dukiyarsa suna hannun kurai shawa, 
daga karshe Annabi (saw) ya mai uzuri kuma ya hana a tsangwame 
shi domin yana daga cikin wadanda suka halarci yakin Badar. 
Annabi (saw) ya fito ya doshi Makka da shi da zakwakwuran da- 
karunsa kimanin su dubu goma (10,000) har suka kai wani waje da 
ake kira da kudai'd, wanda tsakaninsa da Makka tafiyar kilo mita 
cassa'in (90) ce, suka yada zango daman sun fito da A zumi a bak- 
insu sai suka ajiye shi suka sha ruwa a wannan wajen, daga nan suka 
0353 suka cigaba da tafiya, sai suka hadu da Abbas baffan Annabi 
(saw) tare da iyalansa yana nufin Madina, daman ya riga ya 
musulunta. 

Annabi (saw) ya iso Makka da isha'i, sai ya yada zango a Marriz- 
zahran, ya sa aka kunna wuta har kashi dubu goma dan firgitar da 
kurai'shawa, kuma cikin hikimar Allah sai aka boye musu labarin 
zuwan Annabi (saw) balle har su dau wani kwakkwaran mataki akan 
hakan, wanda kafun a karasa shiga Makka suka hadu da Abu Sufyan 
akan hanya, daga nan ya musulunta ya kyautata musuluncinsa. 
Daga nan aka kutsa cikin Makka, sai Abu Sufyan ya daga murya yana 
cewa: ya ku taron kurai'shawa ga Muhammadu nan ya zo muku da 


b——‏ و( 


wata bataliyar runduna wacce ba za ku iya tunkararta ba, daman 
Abu Sufyan ya ce ma Annabi (saw) ya yi masa wani abu wanda zai 
faranta masa rai ya yi alfahari da shi, domin shi mutunne mai son 
abun alfahari, sai Annabi (saw) ya ce duk wanda ya shiga gidan Abu 
Sufyan to yana cikin aminci, to sai Abu Sufyan ya ci gaba da cewa 
kurai'shawa: duk wanda ya shiga gidan Abu Sufyan to yana cikin 
aminci, duk wanda ya shiga masallacin Harami yana cikin aminci 
duk wanda ya kulle kofarsa yana cikin aminci, matarsa ta so ta kawo 
masa tangarda, daga nan dai mutane suka shige gidajensu wasu 
kuma masallaci wasu kuma gidan Abu Sufyan. 

Can sai ga rundunar musulmai ta durfafo Makka kai kace mutanen 
duniya ne suka taru gaba daya saboda kwarjininsu, wadanda gigin 
hau'ka ya debesu suka kawo wargi take ake murkushesu. 

Daga nan Annabi (saw) ya shiga cikin Masallacin Harami ya sumbaci 
Hajarul Aswad ya yi dawafi a dakin Allah mai alfarma. a zagaye da 
Ka'aba akwai gumaka kimanin dari uku da sittin (360) adadin 
kwanakin shekara, Annabi (saw) yasa sanda yana zungurinsu yana 
cewa: gaskiya ta 20 karya ta ruguje, lallai karya ta kasance rusas- 
shiya. Duk gunkin da ya zungura sai ya fadi ya karye, daga nan sai 
ya amshi makullin Ka'aba a hannun Usman dan Dalha, ya shiga cikin 
Ka'aba ya tarad da wani gunki a cikinta wanda aka sassaka a bisa 
sura ta Annabi Ibrahim da dansa Annabi Isma'il (as) a hannuwansu 
akwai kibbau na caca gasu nan suna caca, Annabi (saw) ya ce: Allah 
ya la'ancesu Annabi Ibrahin da dansa basu 1363 cacaba, daga nan 
ya yi salla raka'a biyu. 

Bayan wannan gagarumin fathin da Allah ya yi wa Annabinsa (saw) 
wanda ya kaskantar da karfin kafirci ya ma kashe shi gaba daya, ya 
daukaka daular Musulunci, yau ga Annabi (saw) a cikin garinsa 


و( 


wanda ya fita a fakai'ce a boye don gudun kurai'shawa, yau gasu 

nan a kaskance a gabansa, wannan yana daga cikin kudirar Allah 

jalla wa'ala. 

Daga nan sai kurai'shawa suka jaddada mubaya'arsu ga Annabi 

(saw), sannan ya zauna a Makka tsawon kwana goma sha tara yana 

karantar da musulman da suka karbi Musulunci a wannan yakin. 

Darussa: 

1-Yadda muka ga Musulunci yana ci gaba yana burunkasa a koda 
yaushe, ta yadda idan aka fita wannan yakin da wani adadi na 
sahabbai sai ka ga adadin ya kara karuwa a karo na daban. 

2-Bayyana karfin Musulunci na makamai da na yawan sojoji da 
makamancin haka. 

3-Girmama mai wani matsayi a cikin mutanensa, ta hanyar yi masa 
abin da zai kara tabbatar da matsayinsa kamar yadda Annabi 
(saw) ya yi wa Abu Sufyan. 

4- Karamcin Annabi (saw) ta yadda ya yafe ma kurai'shawa tare da 
irin tsananin cutarwarsu gareshi da yunkurin kasheshi fiye da sau 
shurin masaki, wanda sun cancanci ya kashesu, amma saboda 
karamci irin na Annabi (saw) sai ya yi musu afuwa. 

5-Dukkan tsanani yana tare da sauki, kuma rashin nasara yana tare 
da nasara, amma duk wannan baya tabbata sai da hakuri. 

6-kara tabbatar da gaskiyar manzancin Annabi (saw) da kuma nun- 
awa duniya cewa addinin Musulunci shine addinin gaskiya kuma 
shine addinin Allah, ta yadda Allah ya dankwafar da dukkan wani 
addinin da ya yi fito-na-fito da shi, ya daura Musulunci akansa. 

7-A fadi a tashi ko bajima ko badade gaskiya ita ce a sama karya a 
kasa. 


وو( 


Yakin Hunai’ni 


Bayan wannan gagarumar nasara da tamkinin da Allah ya yi wa 
annabinsa (saw) na fathu Makka, ya kasance hatta kasashen ketare 
sun sha jinin jikinsu game da daular Musulunci, to agefe daya kuma 
akwai wasu tsageru daga cikin kabilun Larabawa wadanda su ba su 
dau izina ba akan abin da ya faru ga babbar daular kafurci ta cikin 
gida, wadannan kabilun sune Hawazin da Sakif da makamantansu 
karkashin jagorancin Malik dan Auf, ta yadda izza ta daukesu suka 
tara rundunar mayaka da zummar yakar Annabi (saw) bisa rudin 
shedan, suka tattaro matayensu da dukiyoyinsu suka tasasu agaba 
suka doshi Madina dan yakar Annabi (saw) suka yada zango a wani 
waje da ake kira da kwazazzabon Audas. 


A can Madina kuma labari ya isar ma Annabi (saw) cewa ga Hawazin 
nan da Sakif da wasu daga cikin kabilun Larabawa sun tinkaro 
Madina dan su yake shi, wannan ya farune a shekara ta takwas 
bayan hijira (8) 


Annabi (saw) ya yi shiri ya hada rundunar mayaka kimanin mutun 
dubu goma sha biyu (12,000) mutun dubu goma sune wadanda 
suka fito fathu Makka tare da shi, mutun dubu biyu kuma sune 
wadanda suka musulunta daga mutanan Makka, daman Annabi 
(saw) ya tura Abu Hadrad Al'aslami zuwa ga abokan gaba domin ya 
binciko sirrinsu. 


A hanyar zuwa hunai'ni ne wasu daga cikin sabbin musulunta suka 
ga wasu mutane suna bautawa wata itaciyar Magarya, sai suka ce 
da Annabi (saw) suma ya sanya musu irin wannan itaciyar ta zama 


وو( 


tsani garesu zuwa ga Allah! Annabi (saw) ya yi kabbara ya ce: wan- 
nan Magana taku kwatankwacin abin da banu Isra'ila suka ce da 
annabi Musa ne a yayin da Allah ya tsiratar dasu daga sharrin 
Fir auna. 


Ba a gusheba ana ta tafiya har aka kai sansanin da abokan gaba 
suka yada zango, daman shugaban abokan gaba Malik ya tura dan 
leken asiri dan ya gano musu shirin musulmai, sai ya dawo abirkice 
ya ce: hakika na ga mazaje iya ganin mai gani akan dawakai masu 
ratsin baki da fari, gaba daya sai suka firgita suka razana. 


To daman Malik ya riga ya kama cikin kwazazzabon da kuma 
duhuwowi ya umarci dakarunsa da su bobboye a cikin duhuwowin 
suna ganin musulmai sun nufosu su fara antaya musu ruwan kibbau 
sannan su afka musu gaba daya, aikuwa haka aka yi, domin musul- 
mai suna zuwa suka fara musu ruwan kibbau wanda hakan yasa 
musulmai suka juya da baya suka watse, har wasu daga cikin sab- 
bin musuluntar nan suka fara fadin maganganu marasa dadi, amma 
duk da kasancewar wannan halin da musulmai suka fada wannan 
bai sa Annabi (saw) da Abubakar da Umar da Aliyu da Abbas sun yi 
ko gezau ba, bal, suna nan atabbace, Annabi (saw) ya shiga kiran 
mutane yana cewa ku dawo, ya sa amminsa Abbas da ya yi shela ya 
kira mutane, da yake yana da amon sauti sosai, ya shiga yana 
kiransu suka amsa suna labbaika labbaika, sahabbai suka daddawo. 


dalilin da ya jawo wannan rashin nasarar a farkon haduwa shine 
alfaharin da sahabbai suka yi ta yadda suka ce ayau dai kam ba za 
a rinjayemu ba saboda karancinmu, sun manta da cewa Allah ne 


وو( 


mai basu nasara a koda yaushe, sun manta da ranar Badar, sun 
manta da ranar Ahzab. 


Bayan sahabbai sun dawo sai aka cigaba da gumurzu, Annabi (saw) 
ya debi kasa ya watsama kafurai ya ce: na rantse da ubangijin Mu- 
hammadu (saw) sun karye sun watse. ba a dade ba ana dauki ba 
dadi ba alkaluma suka sauya ma'aunai suka jujjuya Allah ya ba 
musulmai nasara akan abokan gabarsu, suka kashe na kashewa 
suka kama na kamawa masu gudu suka gudu, wan nan tarin dukiyar 
tasu da suka fito da ita dan ta kara musu karfin gwui'wa sai ta zama 
ganima ga musulmai, wanda adadin ribatattun yakin ya kai dubu 
shida (6,000) rakuma dubu ashirin da hudu (24,000) tumakai sama 
da dubu arba'in (40,000) tsabar kudi na Azurfa Ukiya dubu hudu 
(4,000) wanda kimarsu a lissafin wannan shekara (1442)h (2021)m 
ta kusa kai biliyon biyu (2,000,000,000) amma duk da tarin duki- 
yar nan Annabi bai dauki wani abu a cikinta ba, bal, sai ma ya rar- 
rabawa sababbin musulunta domin a kara tabbatar da diga digansu 
akan imani, ya dauki rakuma dari ya ba wancan haka dai ya rabar 
da ita ga wadannan mutanen gaba daya, hatta Al'ansar bai basu 
komai daga cikin ta ba. 


A cikin kamammun nan kuwa akwai Shema'u Yar'uwa ga Annabi 
(saw) ta shayarwa, ta bayyana ma annabi (saw) kanta ya ganeta ya 
karramata ya shimfida mata mayafinsa yai ma ta sha biyu ta arziki 
ya sa aka maida ita zuwa ga mutanenta. 


Su kuma kabilun Hawazin sai suka rankayo gaba dayansu zuwa ga 
Annabi (saw) a matsayin musulmai. 


وو( 


Darussa: 


1-karshen tika-tika tik, da wannan yakinne Allah ya kawo karshe 
abokan hamayya masu son su ga karshen musulunci a cikin 
Jaziratul Arab, Allah ya cikama annabinsa alkawarin da ya yi masa 
na ba shi tamkini a bayan kasa. 

2-Allah baya son alfahari da jiji da kai, a a duk abin da ka samu na 
nasara to ka jinginashi zuwa ga Allah. 

3-Alfahari baya haifar da da mai ido. 

4-Annabi (saw) ba dan ya tara abun duniya ya ke yakiba, bal, asali 
ma baya yaki sai an takaleshi. 

5-Yana da kyau mutun ya girmama zumunta ta hanyar kyautata ma 
dan'uwansa koda ba musulmi bane kuma koda ba dan,uwansa 
ba ne najini. 


Yakin Tabuka 


Wannan yakin shine yaki na karshe a rayuwar Annabi (saw) Tabuka 
wani garine dake arewacin masarautar Sa'udiya, dalilin wannan 
yakin shine kasancewar daular Rum tana daya daga cikin dauloli 
guda biyu mafi girma da karfi a fadin duniya gaba daya a wannan 
lokacin, wato ita da Faris, kamar ka ce: Amerika da Ingila da Rasha 
da Faransa a yanzu, to kusan duk garuruwan Larabawa a karkashin 
ikon Rumawa suke, to ganin yadda Annabi (saw) ya mamaye 
wadannan birane na cikin yankin Larabawa gaba daya, sai kai'sar 
ya firgita ya ji tsoron kada su mai tawaye tinda daman suna fatan 
ganin samun Yancin kai ga kuma dama ta samu, sai ya hada 
gagarumar runduna har da ta hadin gwuiwar larabawan da suke 
makobtaka da shi, wanda adadin mayakan da ya tara sun tasamma 
dubu arba'in (40,000) 


fi —— 


A yayin da labari ya riski Annabi (saw) sai ya shiga kwadaitar da sa- 
habbai (rah) akan jihadi saboda ciyar da addinin Allah gaba, wanda 
wannan labarin ya riskeshi ne a lokacin da ake cikin tsananin zafi da 
karancin abun hannu, ga tafiya kuma mai nisan gaske wacce ba a 
taba yin kwatankwacinta ba, gashi kuma anfanin itatuwa sun nuna. 


Amma duk da haka sahabbai ba su yi kasa agwui'wa ba haka suka 
sallama jin dadinsu da hutunsu don daukaka addinin Allah ta'ala, 
tsantsar imanin sahabbai (rah) ya kuma bayyana a wannan lokacin, 
masu wadata suka yi abin da tarihin dan Adam bai taba shai'dar 
kwatan kwacinsa ba, ta yadda Abubakar ya bada dukiyarsa gaba 
daya fisabilillah, adadin ta kuwa ya kai dirhami dubu hudu (4,000) 
dai dai da miliyon arba'in da YaYa (40,00000) Umar kuma ya bada 
rabin dukiyarsa, Usman kuma babban attajiri kusan shine ruhin 
yakin ta fiskar taimakawa, domin ya bada gudummuwar rakuma 
dari tara (900) da dawakai dari (100) da kudade masu tarin yawa, 
manzan Allah (saw) ya ce: duk abin da Usman ya aikata na kuskure 
to ba zai cutar da shi a wajen Allah ba, wannan isharace zuwaga 
cewa ba zai aikata wata kaba'ira ba, shi kuma Abdurrahmanu dan 
Aufu ya bada Ukiya ta Azurfa dari biyu, wato dirhami dubu hudu 
(4,000) haka dai kowa ya dinga kawo gwargwadon abin da Allah ya 
hore masa, wani ya kawo buhunan dabinu wani buhu daya wani 
kwano daya wani mudu daya, kowanne gwargwadon iyawarsa, 
mata ma ba a bar su a baya ba, suka dinga cire dankunnayensu da 
sarkokinsu da awarwarayensu suna badawa saboda Allah, munafu- 
kai suka shiga zunden masu sadaka, idan mutun ya bada mai yawa 
sai su ce dan riya ya yi, idan ya bada kadan sai su ce me Allah zai yi 
da wannan. 


fi 


Sahabbai da dama suka yi ta zuwa wajen Annabi (saw) akan ya basu 
abun hawa domin ayi wannan tafiyar dasu, idan akwai ya basu idan 
kuma babu sai ya basu hakuri, sai su yi bakin ciki da hakan wasu ma 
su yi kuka, su kuma munafukai awannan lokacine kasuwarsu ta 
bude suka dinga sharara karya da kawo uzururruka na karya dan 
Annabi (saw) ya ba su izinin zama ba sai an fita dasu ba, wani ya ce 
matarsa bata da lafiya, wani kuma ya ce katangar gidansa ta fadi da 
dai zantuttuka irin wadannan marasa kan gado. 


Haka Annabi (saw) ya gama hada rundunar mayakansa suka kama 
hanya zuwa Tabuka, wanda adadin dakarun da aka fita dasu a wan- 
nan yakin sun kai dubu talatin (30,000) wanda ba a taba fita da irin 
wannan adadin ba aduk yakokin da Annabi (saw) ya halarta a rayu- 
warsa. 


Haka dai aka kama hanya ana inba-kayi bani-wuri a kwana anan a 
tashi acan a yada zango anan, duk da irin gudummuwar da attajiran 
sahabbai suka bada wannan bai gamsar da rudunarba don ya- 
wansu, domin mutun goma sha takwas sun kasance suna yin 
tarayya akan rakumi guda, idan wannan ya hau ya yi adadin tafiya 
kaza sai ya sauka ya ba wannan, wani lokaci ma ganyen bishiya ne 
abincinsu wani sa'in kuma sukan yanka rakumi domin su sha ruwan 
da ya ke Tarawa a ma'ajiyar ruwansa, a haka dai aka yi ta tafiya 
wanda abubuwa daban daban na ban al'ajabi sun faru akan hanya 
wanda littafin ba zai isa ace an kawo maka komai da komai ba, har 
aka isa Tabuka, a yayin da Rumawa suka ji labarin zuwansa sai suka 
razana suka gudu, Annabi (saw) ya tsaya a Tabuka tsawon kwana 
goma sha wani abu, a wannan tsakanin ne sarakunan dake wannan 
yankin suka yi ta zuwa neman sulhu suna bada Jizya, kamarsu 


وو( 


sarkin Ai'lata da mutanan Jarba'u da na Azruh, daga nan sai Annabi 
(saw) ya juyo zuwa Madina, a yayin da duniya ta gama girgiza da 
lamarinsa. 


Darussa: 


1-Hakika wannan yakin shine mafi girman yakokin Annabi (saw) 
wanda ya kara bayyana wa Duniya gaskiyar abin da ya zo da shi 
na shiriya, kuma ya kara tabbatar ma ta da kafuwar daular 
Musulunci kafuwar da tunbuke ta ba zai yiwu ba, ta yadda har 
kasa mai ji da kanta wacce Duniya take ganin karanta ya kai 
tsai ko kuma ake jin shakkarta, idan ta dubi gabas ta ce yamma 
ba wanda zai ce ba hakaba ne, amma yau gashi sun kasa yin gaba 
da gaba da rundunar Musuluncin da ake gani sune makaskanta a 
da. 


2-Tsananin karfin imanin sahabbai da kuma yadda suke rayuwa dan 
wannan addinin ba dan su ci ba ko su sha. 

3- Addinin Allah baya tafiya yadda ya kamata sai da kudaden da za 

a dinga anfani dasu wajen tafiyar da shi. 

4- Musulmai su suke daukar ragamar tafiyar da addininsu ta han- 

yar bada gudummuwa domin ciyar da shi gaba ba tare da nema 

daga wani bare ba. 

5- Kada ka rai'na dan abin da za ka yi sadaka da shi, duk abin da 

Allah ya hore maka to ka bada kada ka rai'na, domin abin da Allah 

ya hore maka komai kankantarsa to mai yawane a wajen Allah. 


6-Da ba dan sahabbai ba da wannan addinin ba inda zai je, domin 
sune suke fadi-tashi da jininsu da dukiyarsu wajen ganin tabba- 
tuwarsa, saboda haka duk wani musulmi a yau a duk inda yake a 


— (woj) 


fadin Duniya arzikinsu ya ke ci, idan ya yi musun hakato dama ba 
addinin Musulunci ya ke yi ba wani addinin ya ke yi can na daban. 


Bayan wannan yakin na Tabuka ne kabilu daban daban suka dinga 
yin ayari suna zuwa wajen Annabi (saw) suna shiga Musulunci. 


— (m) 


Rashin lafiyar Annabi (saw) da wafatinsa 


Bayan Allah ya tabbatar da da'awar Annabi (saw) ya rinjayar da ita 
akan kowacce da'awa, ya cika masa burinsa, Annabi (saw) ya yi ai- 
kin hajjinsa na bankwana! Wanda shine nafarko kuma nakarshe, 
domin sau daya ya taba aikin hajji a rayuwarsa, Annabi (saw) ya 
dinga yin bankwana da duk wani muhimmin abu da yake da alaka 
da shi, ya je Uhdu ya yima shahidai sallah ta bankwana, ya shiga 
makabartar Baki'a ya yima mamatanta addu'a ya nema musu 
gafara. 


Daga nan sai ya fara rashin lafiya, wanda hakan ya farune ranar 
Litinin ashirin da tara ga watan Safar, daga nan ciwo ya ci gaba da 
tsananta ga Annabi (saw) har ya kasance cewa baya iya fita sallah, 
sai ya umarci Abubakar da ya yiwa mutane sallah, Annabi (saw) ya 
yi wa sahabbai wasiyoyi da abubuwa daban daban wadanda duk- 
kannin su akan kula da Addinine da kuma kiyaye daular Musulunci 
da makamantan hakan. 


Da hantsin ranar Litinin ne ranar sha biyu ga watan Rabi'ul Au'wal 
a shekara ta sha daya da yin hijira shekara ta ashirin da uku da an- 
nabci wata gagarumar musiba ta sauka ga Duniyar Musulunci 
wacce ba a taba yin kamarta ba kuma ba za a kara maimaita kwa- 
tankwacinta ba, wannan musibar ita ce komawar Annabi (saw) zu- 
waga Allah! hakika wannan ba karamar musiba ba ce da tashin han- 
kali ga duk wani musulmi wanda sha'anin Addini yake gabansa, 
domin hatta sahabbai duk da karfin imaninsu sai da da yawansu 
suka rude har Umar ya ke cewa Annabi (saw) bai rasu ba kuma duk 
wanda ya kara cewa Annabi (saw) ya rasu to zai sare masa kai, har 


wf 


sai da Abubakar ya zo ya daidaita nutsuwar mutane ya tabbatar 
musu da rasuwar Annabi (saw) ta hanyar karanto ayar da take nuna 
cewa Annabi (saw) zai koma ga Allah ko bajima ko badade, Annabi 
(saw) ya rasune a jikin A'isha a tsakanin kirjinta. 


Daga nan sahabbai suka yi masa wanka ba tare da an cire masa tu- 
fafinsa ba, aka lullubeshi da likafani guda uku, sannan kowannensu 
ya yi masa sallah a karan kansa ba tare da an yi masa jam'i ba kamar 
yadda aka saba yi wa mamaci sallah, sannan sai suka yi sabani akan 
inda yakamata abinne shi, sai Abubakar ya ce: na ji Annabi (saw) 
yana cewa: duk Annabin da ya yi wafati to ana binne shi ne a inda 
ya yi wafati, sai aka binne shi anan dakin A'ishatu (ra) 


Annabi sallallahu alaihi wa sallam ya rasu yana da shekaru sittin da 
uku (63) 


Siffofin Annabi (saw) da Kyawawan dabi'un sa 


Hakika Annabi (saw) shine mafi cikar mutane halitta mafi kamala 
mafi kyawun fuska da haske da annuri da kwarjini, shi ba dogo bane 
talala, kuma ba gajere bane ya na tsakankanin hakan, kuma ba 
wanda yake kere shi a tsawo idan sun jera da shi, wannan 
mu'ujizarsa ce, sannan shi ba fari bane kamar zabaya, kuma shi ba 
ja bane kuma shi ba baki bane kuma shi ba wankan tarwada bane, 
sannan gashin kansa ba a dunkule yake ba, aa laya-laya ne gwanin 
ban sha'awa, sannan kan shi babbane ba can sosai ba, sannan yana 
da manyan zira'i da damatsa alamun sadauki ne jarumin gasken 
gaske, bai taba juyawa da baya ba a fagen Daga, sannan yana da 
yalwar idanu masu matukar fari sannan bakin dake cikinsu bakine 
kwarai da gaske, idan ya na tafiya ba ya yin irin ta ragwaye ya na 

jan kafa, a a idan ya na tafiya kai ka ce ya na sakkowa daga kan 
tudune, kuma ya na tafiya a tsanake ba sauri mara kan gado ba ba 
kuma tafiyar ragwayeba, amma duk da haka idan sahabbai suka 
jera da shi sai suna dan hadawa da gudu gudu, wannan ya na daga 
cikin mu'ujizarsa. 


idan muka koma zuwa ga batun kyawawan dabi'u da mu'amaloli, 
wannan kuma wani abune wanda ya shige tunanin mai tunani da 
hasashen mai hasashe, domin Annabi (saw) ya tattara duk wata ky- 
akkyawar dabi'a wacce kowane mutun ya siffanta da ita har ma da 
doriya, ya na da matukar kamewa da juriya da hakuri da kyauta da 
karamci masu rikitar da wanda aka mawa, wanda hat takai yana ma 
yara kanana sallama akan hanya, ya na taya iyalansa hidindimunsu 
na gida, wajen cika alkawari kuwa ba a Magana, domin ya fi kowa 
cika alkawari da rike amana, hakika kyawawan dabi'un Annabi 
(saw) da halayensa sun fi gaban a bayyanasu hakikanin bayyanawa, 
sai dai kawai mutun ya fadi abin da zai iya fada, Allah ya bamu ikon 
yin koyi da shi. 


Matayensa iyayen muminai 


Annabi (saw) ya auri mata goma sha uku, ya tare da sha daya ya 
rasu ya bar guda tara, guda biyu kuma sun rasu tun ya na da rai, 
sune: Kadija, da Zai nab Yar Kuzai ma. auren sama da mata hudu ya 
na daga cikin abubuwan da suka halatta ga Annabi (saw) shi kadai 
ba wanda ya yi tarayya da shi a cikin musulmai akan hakan, ga suna- 
yen matayen nasa kamar haka: 


و 


1-Kadijatu Yar Kuwai’lid (ra) ita ce matarsa ta farko kuma uwa ga 
YaYayensa gaba daya ban da Ibrahim, bai ma ta kishiyaba har ta 
koma zuwa ga Allah. 

2-Sau'datu Yar Zam'atu (ra) ita ce wacce ya fara aura bayan Kadija. 

3-A'ishatu Yar Abubakar Assiddik (ra) ita ce kawai budurwa acikin 
matan da ya aura, ya aureta ta na da shekara shida, ya tare da ita 
tana Yar shekara tara. 

4-Hafsatu Yar Umar dan Kaddab (ra) Ya ga Amirul mu'uminina 
Umar dan Kaddab (ra) 

5-Zai'nab Yar Kuzai'ma (ra) mamar miskinai, ba ta dadeba ta rasu. 

6-Ummu Salma Hindu Yar Abi Umayya (ra) mahaifiyar Anas dan 
Maliku (ra) 

7-Zai nab Yar Jahshin (ra) ita ce wacce Allah ya daura aurenta da 
Annabi (saw) daga saman bakwai. 

8-Juwai'riyya Yar Haris (ra) ta na daya daga cikin ribatattun yakin 
banu Musdalik, sai Annabi (saw) ya Yantata ya aureta. 

9- Ummu Habiba Ramla Yar Abu Sufyan (ra) Annabi (saw) ya aureta 
ne a yayin da ta yi hijira zuwa Habasha tare da mijinta Ubai' dul- 
lahi dan Jahshin, sai ya yi ridda, sai Annabi (saw) ya turo ya na 
neman aurenta a wajen Najashi kamar yadda ya gabata. 

10- Safiyya Yar Huyayyu dan Akdabu (ra) ta kasance Ya ga shuga- 
ban yahudawan banun-nadir, kuma daya daga cikin ribatattun 
yakin Kai'bara, sai Annabi (saw) ya Yantata ya aureta. 

11- Mai'munatu Yar Haris (ra) Annabi (saw) ya aureta bayan ya 
kammala aikin umara ta ramako a bisa zance mafi karfin dalili. 
Amma kwarkwarorinsa guda biyu ne: 1- Mariyatul Kibdiyatu, ita ce 
ta Haifa masa Ibrahim (ra) 2- rai hanatu Yar Zai'du, ta kasance daya 

daga cikin ribatattun yakin banu kurai'za. 


و( 


'YaYayen Annabi (saw) 


Allah ya azurta Annabi (saw) da YaYaye guda bakwai, maza uku 
mata hudu, amma ba wanda ya rayu daga cikin mazajen bisa wata 
hikima ta Allah, ga sunayensu nan kamar haka: 


1-Alkasim (ra) 2- Abdullahi (ra) 3 — Ibrahim (ra) 
4- Fadimatu (ra) ita ce mafi soyuwa daga cikin YaYansa (saw), kuma 
ita ce uwa ga jikokin Annabi (saw), Aliyu dan Abu Dalib (ra) shine 


mijinta, ita ce mafi tsawon rayuwa daga cikin YaYansa (saw) wacce 
ta rayu bayan ransa. 


5- Ummu kulsum (ra) Usman dan Affan (ra) shine mijinta, ba ta 
dade a wajensa bata rasu. 


6- Rukayya (ra) ita ma Usman ne ya aureta bayan rasuwar 
Yar'uwatta Ummu kulsum. 


3-Zai nab (ra) ita kuma Abul As dan Rabi'a ne ya aureta kafun hijira, 
daga nan musulunci ya rabasu, sannan kuma ya kara hadasu da 
wan nan auren nasu na farko. 

kullewa 


Wannan shine abin da na ga ya kamata in kawo game da tarihin 
Annabi (saw) cikin harshen Hausa a takaice, domin Yan uwammu 
masu magana da wannan harshen su amfana da shi su san Anna- 
binsu (saw) su dabbaka karantarwarsa akan su, kuma su yi koyi da 
shi, domin mutanenmu suna kaunar Annabi (saw) matuka, to ya na 
daga cikar kaunar da kake wa mutun ka san tarihinsa ka san shi 
waye da irin gwagwarmayar da ya yi a rayuwarsa, da kuma kyawa- 
wan dadi'un sa da halayensa, wannan sai ya kara maka sonsa da 
kaunarsa da kuma son tafarkinsa, domin wannan shine makasudin 
karanta tarihin Annabi (saw) ba wai a karanta dan nishadi ba kawai. 


Na fara aikin wannan littafine a lokacin ina da ayyuka masu tarin 
yawa na wasu rubuce rubucen, da yawan zirga zirga, amma 3 
mahimmancin wannan maudu'in haka na daure na ke tabawa har 
Allah yasa na kammala, wanda na fara a ashirin da shida ga watan 
takwas watan Hijira (28 — 8 1442)h wanda ya zo dai dai da takwas 
ga watan hudu a lissafin Nasara (8 — 4 — 2021) na kammala aranar 
Lahadi (18-10 -1442)h (31-5-2021)m 


ina rokon Allah da ya amfanar da shi ga wadanda aka yi dominsu, 
ya kuma sa mun yi dan neman yardarsa ya sanya mana shi a cikin 
kyawawan ayyukan mu, lallai shi maji rokone kuma mai amsa kiran 
mai kirane. 


dan'uwanku a Musulunci 


Abu Zakariyya Arrigasi 

